




KAVYAMALA. 10.



THE  
SARAYAMÂTRIKÂ  
OF  
KSHEMENDRA.

EDITED BY  
PANDIT DURGAPRASÂD  
AND  
KÂSINÂTH PÂNDURANG PARAB,



PRINTED AND PUBLISHED  
BY  
THE PROPRIETOR  
OF  
THE "NIRNAYA-SÂGHARA" PRESS,  
BOMBAY.


वक्राङ्कः १)

1888.

*Price 8 Annas.*

*Registered according to act XXV of 1867.)*

*( All rights reserved by the publisher. )*



काव्यमाला. १०.

महाकविश्रीक्षेमेन्द्रविरचिता

## समयसातृका ।

जयपुरमहाराजाश्रितेन पण्डितब्रजलालसूनुना पण्डित-  
दुर्गाप्रसादेन, मुम्बापुरवासिना पद्मोपाह्व-  
पाण्डुरङ्गात्मजकाशिनाथशर्मणा च  
संशोधिता ।

सा च

पद्य्यां निर्णयसागराख्ययन्त्रालये तदधिपतिना मुद्राक्षरैरङ्कयित्वा  
प्राकाश्यं नीता ।

१८८८

स्य ग्रन्थस्य पुनर्मुद्रणादिविषये सर्वथा जावजी दादार्जी इत्यस्यैवाधिकारः ।)

मूल्यं रूप्यकार्धः ।



# काव्यमाला ।

## महाकविश्रीक्षेमेन्द्रकृता समयमातृका ।

प्रथमः समयः ।

अनङ्गवातलास्त्रेण जिता येन जगन्नयी ।  
विचित्रशक्तये तस्मै नमः कुसुमधन्वने ॥ १ ॥  
यस्या दुर्धरघोरवक्रकुहरे विश्वक्षये लक्ष्यते  
क्षुब्धाब्धाविव लोलबालशफरी कुत्रापि लोकत्रयी ।  
तामज्ञातविशालकालकलनां तैस्तैः पुराणैरपि  
प्रौढां देहिसमूहमोहनमयीं कार्लीं करालां नुमः ॥ २ ॥  
क्षेमेन्द्रेण रहस्यार्थमन्त्रतन्त्रोपयोगिनी ।  
क्रियते वाररामाणामियं समयमातृका ॥ ३ ॥  
अस्ति स्वस्तिमतां विलासवसतेः संभोगभङ्गीभुवः  
केलिप्राङ्गणमङ्गनाकुलगुरोर्देवस्य शृङ्गारिणः ।  
कश्मीरेषु पुरं परं प्रवरतालब्धाभिधाविश्रुतं  
सौभाग्याभरणं महीवर्तनोः संकेतसद्व श्रियः ॥ ४ ॥  
यत्र त्रिनेत्रनेत्राग्नित्रस्तस्त्यक्त्वा जगन्नयीम् ।  
पौरस्त्रीत्रिवलीकूले वसत्यसमसायकः ॥ ५ ॥  
तत्राभूद्भिभूतेन्दुद्युतिः कंदर्पदर्पभूः ।  
कान्ता कलावतीनाम वेश्या वश्याञ्जनं दृशोः ॥ ६ ॥  
कुचयोः कठिनत्वेन कुटिलत्वेन या भ्रुवोः ।  
नेत्रयोः श्यामलत्वेन वेश्यावृत्तमदर्शयत् ॥ ७ ॥

सा हर्म्यशिखारूढा कदाचिद्रणिकागुरुम् ।  
 कामिनां नर्मसुहृदं ददर्श पथि नापितम् ॥ ८ ॥  
 श्मश्रुराशीचितमुखं काचकाचरलोचनम् ।  
 पीवरं तीरमण्डूकैर्मार्जारमिव शारदम् ॥ ९ ॥  
 विटानां केलिपटहं तप्तताम्रघटोपमम् ।  
 दधानं रोममालान्तं स्थूलखल्वाटकपर्षरम् ॥ १० ॥  
 ताम्बूलघ्नीवनत्रासादुपरि क्षिप्तचक्षुषम् ।  
 आनिनाय तमाहूय सा नेत्राञ्चलसंज्ञया ॥ ११ ॥  
 स समभ्येत्य तां दृष्ट्वा चिन्तानिश्चललोचनाम् ।  
 पप्रच्छ विस्मितः कृत्वा नर्मप्रणयसंवृतिम् ॥ १२ ॥

ध्यानालम्बनमाननं करतेले व्यालम्बमानालकं  
 लुप्तव्यञ्जनमञ्जनं नयनयोर्निःश्वासतान्तोऽधरः ।  
 मौनच्छीबनिलीनकेलिविहगं निद्रायगुण गृहे (?)  
 वेपः प्रोषितयोषितां समुचितः कस्मादकस्मात्तव ॥ १३ ॥  
 किं मेखला मदनबन्धिवधूर्नितम्बे  
 सुश्रोणि नैव बत गायति मङ्गलानि ।  
 अङ्गं कृशाङ्गि किमनङ्गयशःप्रमेण  
 कर्पूरचन्दनरसेन न लिप्तमेतत् ॥ १४ ॥  
 प्राप्तं पुरः प्रचुरलाभमसंस्पृशन्ती  
 भाविप्रभूतविभवाय कृताभियोगा ।  
 किं केनचित्सुचिरसेवननिष्फलेन  
 मिथ्योपचारवचनेन न वञ्चितासि ॥ १५ ॥  
 लोभाद्रहीतमविभाव्य भयं भवत्या  
 दर्पात्प्रदर्शितमशङ्कितया सखीभिः ।  
 दत्तं तवाप्रतिममाभरणं नृपार्ह  
 चैरेण किं प्रलपितं नगराधिपाग्रे ॥ १६ ॥

दानोद्यतेन धनिकेन विशेषसङ्गा-  
 त्सक्तोऽयमित्यथ शनैरवसायितेन ।  
 लब्धान्तरस्वजनमिन्नविरोधितेन  
 किं त्वन्निकारकुपितेन कृतो विवाहः ॥ १७ ॥  
 दत्त्वा सकृत्तनुविभूषणमंशुकं वा  
 यद्भानुबन्धविरलीकृतकामुकेन ।  
 यक्षेण सर्वजनतासुखभूः प्रपेव  
 तीक्ष्णेन भीरु किमु केनचिदावृतासि ॥ १८ ॥  
 वित्तप्रदानविफलेन पलायमाना  
 कौटिल्यचारुचटुला शफरीव तोये ।  
 गूढं वशीकरणचूर्णमुचा कचेषु  
 किं केनचिन्न कुहकेन वशीकृतासि ॥ १९ ॥  
 निष्कासितुं हृदयसंचिततीव्रवैरे  
 संदर्शितप्रकटकूटधनोपचारे ।  
 लोभान्त्वयानपचयैः पुनरावृतेव (?)  
 प्राप्तः किमु प्रसभमर्थवशादनर्थः ॥ २० ॥  
 कैर्नित्यसंभवनिजं वाणिजं त्यजन्त्या  
 यान्त्या तृणज्वलनदीप्तिनियोगलक्ष्मीम् ।  
 नष्टे .....वस्त्रविभवे विरते पुराणे  
 जातस्तव स्तवकितोभयलाभभङ्गः (?) ॥ २१ ॥  
 सिद्धः प्रयत्नविभवैः परितोषितस्य  
 दातुं समुद्यतमतिः स्वयमर्थशास्त्रम् ।  
 नीतस्तव प्रचुरमत्सरयान्यया किं  
 गेहान्निधिर्बहुधनः स्वसखीमुखेन ॥ २२ ॥  
 किं वावसादपदवीमतिवाह्य कष्टां  
 लब्धाविकारविभवेन विवर्जितासि ।



किं मूर्च्छितासि विरतासि सुखोज्झितासि  
ध्यानावधानबधिरासि निमीलितासि ॥ २३ ॥

अप्युद्दामव्यसनसरणेः संगमे कामुकानां  
भद्रं भद्रे भुवनजयिनस्त्वत्कलाकौशलस्य ।  
अप्युत्साहप्रचुरसुहृदः कामकेलीनिवासाः  
प्रौढोत्साहास्तव सुवदने स्वस्तिमन्तो विलासाः ॥ २४ ॥  
इत्यादि तेन हितसंनिहितेन पृष्टा  
स्पृष्टा भृशं विभवभङ्गभयोद्धवेन ।  
सा तं जगाद सुखदुःखसहायभूतं  
चिन्ताविशेषविवशा बहुशः श्वसन्ती ॥ २५ ॥

शृणु कङ्क ममानन्तां चिन्तां संतापकारिणीम् ।  
ययाहमवसीदामि ग्रीष्मग्लानेव मञ्जरी ॥ २६ ॥  
सा सखे करभग्रीवा मातुर्माता स्थिरस्थितिः ।  
व्याली गृहनिधानस्य हता वैद्याधमेन मे ॥ २७ ॥  
योऽसाववद्यविद्याविद्वेद्यः सद्यः क्षयोद्यतः ।  
दर्पादातुरवित्तेन वृद्धोऽपि तरुणायते ॥ २८ ॥  
तेन रोगधराख्येन दत्ता रसवती मम ।  
त्रिभागशेषतां नीता लौल्यलोभोद्धवात्तया ॥ २९ ॥  
प्रपञ्चवञ्चनावैरात्सातेनातुरतां गता ।  
काञ्चन्या पञ्चतां नीता पश्यन्ती काञ्चनं जगत् ॥ ३० ॥  
हिरण्यवर्णा वसुधां तस्मिन्नन्तक्षणेऽपि सा ।  
दृष्ट्वा मामब्रवीद्वत्से गृह्यतां गृह्यतामिति ॥ ३१ ॥  
ततस्तस्यामतीतायां गृहं मे शून्यतां गतम् ।  
पराभवास्पदीभूतं कामुकैः स्वेच्छया वृतम् ॥ ३२ ॥  
रिक्तः शक्तो न निर्याति नाप्रोत्यवसरं धनी ।  
शून्यशालेव पथिकैर्निरुद्धा कामुकैरहम् ॥ ३३ ॥

तस्माद्विदेशं गच्छामि नेच्छाम्युच्छृङ्खलां स्थितिम् ।  
 कथं रक्तविरक्तानां तुल्या स्वायत्ततां सहे ॥ ३४ ॥  
 इत्युद्वाष्पदशस्तस्याः प्रलापं वृद्धनापितः ।  
 आकर्ण्य तां समाश्वास्य सोच्छ्वासं प्रत्यभाषत ॥ ३५ ॥  
 भवत्या वित्तलोभेन निर्विचारतया परम् ।  
 भिषग्दुष्टभुजंगोऽसौ स्वयमेव प्रवेशितः ॥ ३६ ॥  
 जनन्यो हि हतास्तेन वेश्यानां पथ्ययुक्तिभिः ।  
 किं कुट्टनीकृतान्तोऽसौ वैद्यो न विदितस्तव ॥ ३७ ॥  
 स रोगिमृगवर्गाणां मृगयानिर्गतः पथि ।  
 इत्यादिभिः स्तुतिपदैर्विटचेटैः प्रणम्यते ॥ ३८ ॥  
 'यमाय धर्मराजाय मृत्यवे चान्तकाय च ।  
 वैवस्वताय कालाय सर्वप्राणहराय च ॥ ३९ ॥'  
 अधुना दुःखमुत्सृज्य मनः स्थित्यै विधीयताम् ।  
 कृत्रिमः क्रियतां गेहे रक्षायै जननीजनः ॥ ४० ॥  
 व्याघ्रीव कुट्टनी यत्र रक्तपानामिषैषिणी ।  
 नास्ते तत्र प्रगल्भन्ते जम्बुका इव कामुकाः ॥ ४१ ॥  
 यत्र तत्र निमग्नानां वेश्यानां जननीं विना ।  
 संध्ययोर्दिवसस्यापि मुहूर्तार्धस्य न क्षणः ॥ ४२ ॥  
 न भवत्येव धूर्तस्य वेश्यावेश्मन्यमातृके ।  
 चुल्लीसुप्तस्य हेमन्ते मार्जारस्येव निर्गमः ॥ ४३ ॥  
 प्रविष्टा कुट्टनीहीनगृहं क्षीणपटा विटाः ।  
 गाथाः पठन्ति गायन्ति व्ययद्रविणमर्थिताः ॥ ४४ ॥  
 अकण्टका पुष्पमही वेशयोषिदमातृका ।  
 मन्त्रिहीना च राज्यश्रीर्भुज्यते विटचेटकैः ॥ ४५ ॥  
 अयं पीनस्तनाभोगसौभाग्यविभवोचितः ।  
 द्रविणोपार्जनस्यैव कालः कुवलयेक्षणे ॥ ४६ ॥

खला इवातिचपलाः कृतालङ्घनसंगमाः ।

न गताः पुनरायान्ति बाले यौवनवासराः ॥ ४७ ॥

प्रथम..... ।

.....नां पुष्पवतीनां लतानां च ॥ ४८ ॥

तस्मान्मानिनि कापि हेमकुसुमारामोच्चयाय त्वया

माता तावदनेककूटकुटिला काचित्समन्विष्यताम् ।

एताः सुभ्रु भवन्ति यौवनभरारम्भे विजृम्भाभुवो

वेश्यानां हि नियोगिनामिव शरत्काले घनाः संपदः ॥ ४९ ॥

अस्त्येव सा बहुतराङ्कवती तुलेव

कालस्थ सर्वजनपण्यपरिग्रहेषु ।

क्षिप्रप्रकृष्टपलकल्पनया ययासौ

भागी कृतः परिमितत्वमुपैति मेरुः ॥ ५० ॥

यासौ रामामलयजलतागाढसंरोधलीला

निर्यन्त्राणां नियमजननी भोगिनां मन्त्रमुद्रा ।

विश्वं यस्याः फलकलनया लक्ष्यतामेति पाणौ

तस्या जन्मक्रमपरिगतं श्रूयतां वृत्तमेतत् ॥ ५१ ॥

तद्वृत्तमात्रश्रवणेन कोऽपि संजायते बुद्धिविशेषलाभः ।

तयोपदेशे स्वयमेव दत्ते भवत्यसौ हस्तगता त्रिलोकी ॥ ५२ ॥

इति श्रीव्यासदासापराख्यक्षेमेन्द्रनिर्मितायां समयमातृकायां चिन्तापरिप्रश्नो नाम

प्रथमः समयः ।

द्वितीयः समयः ।

अथ दत्तावधानायां कलावत्यां यथाविधि ।

कथामकथयत्कङ्कः कुट्टन्याः कपटाश्रयाम् ॥ १ ॥

सर्वभक्षां नमस्कृत्य तामेव भवभैरवीम् ।

वदामि चरितं तस्याः कुक्षौ यस्या जगन्नयी ॥ २ ॥

परिहासपुरे पूर्वं पान्थावसथपालिका ।

बभूव भूमिका नाम..... ॥ ३ ॥

..... कन्यका ।

जाता घरद्वमालायामर्घघटिकाभिधा ॥ ४ ॥

सा वर्धमाना सुमुखी पौरैः पर्वसु पूजिता ।

तद्गृहेष्वकरोच्चौरी पूजाभाजनसंक्षयम् ॥ ५ ॥

सप्तवर्षैव सा लोभाद्वाक्प्रौढा हृदयोरणे ।

जनन्या पण्यतां नीता लोके जालवधाभिधाम् ॥ ६ ॥

सुवृत्तशङ्खलतिका सकूटकुचकञ्चुका ।

कामुकाराधनं चक्रे चुम्बनालिङ्गनेन सा ॥ ७ ॥

कुङ्कुमार्थी वणिक्सूनुरथ तेनाययौ युवा ।

सुन्दरः पूर्णिको नाम पूर्णवर्णसुवर्णवान् ॥ ८ ॥

सभायां नेत्रवलनालोलभ्रूलास्यविभ्रमैः ।

कृष्टः कौतुकवान्भेजे चपलासंगमं निशि ॥ ९ ॥

सा तस्य क्षैब्यसुप्तस्य निशि कण्ठावलम्बिनी ।

निर्गार्य शनकैः सर्वं कर्णाभरणकाञ्चनम् ॥ १० ॥

अङ्गुलीभ्यः समाकृष्य हेमवालकवालिकाः ।

चौरग्रस्तेव चुक्रोश हा हतास्मीति सस्वनम् ॥ ११ ॥

प्रतिबुद्धोऽथ सहसा स तया मुषितो वणिक् ।

वाससाच्छादितशिरा ययौ स्वजनलज्जितः ॥ १२ ॥

ततः सा यौवनवती रुचिराभरणाम्बरा ।

उवास शंकरपुरे महणेति कृताभिधा ॥ १३ ॥

भूरिभाग्यभरैः सक्ता सा कामिकुसुमोच्चये ।

लेभे संभोगविश्रान्तिं न रजन्यां न वासरे ॥ १४ ॥

निर्गच्छतां प्रविशतां प्रतिपालयतां बहिः ।

वभूव तद्गृहे संख्या न शुनामिव कामिनाम् ॥ १५ ॥

कूपे प्रपायामुद्याने सूदपौष्पिकवेश्मसु ।

सखीगृहे च तुल्याप्तान्सा सिषेवेऽङ्घ्रि कामुकान् ॥ १६ ॥

क्षपारम्भे क्षीबं शिशुकमिव निक्षिप्य शयने  
 जगामान्यं तस्मिन्सुरतघननिद्रापरमपि ।  
 निशाशेषे शूलाकुलनिजसखीवेश्मगमना-  
 पदेशेनान्यं सा सततमगमत्स्वक्रयभरे ॥ १७ ॥  
 नानावहारकुपितैः सान्विष्टा सुभगैर्भृशम् ।  
 पलायमाना गुप्तेषु तस्थौ कामुकवेश्मसु ॥ १८ ॥  
 ततः प्रासादपालेन नन्दिसोमेन सा निशि ।  
 गौरीगर्भगृहं रात्रौ रागान्धेन प्रवेशिता ॥ १९ ॥  
 निःश्वासनिद्रया तस्मिन्प्रयाते काष्ठभूतताम् ।  
 देवालंकरणं सर्वं सा गृहीत्वा ययौ जवात् ॥ २० ॥  
 ततः समरसिंहस्य डामरस्यावरुद्धिका ।  
 भूत्वा नागरिकानाम प्रतापपुरवासिनः ॥ २१ ॥  
 प्रभूतपिशिताहारसंभारैः स्थूलतां गता ।  
 सा तस्य भीमसेनस्य हिडिम्बेवाभवत्प्रिया ॥ २२ ॥  
 सर्वस्वस्वामिभावं सा संप्राप्ता तस्य रागिणः ।  
 प्रेरणं बन्धुयुद्धेषु विदधे निधनैषिणी ॥ २३ ॥  
 हते पितृव्रजे तस्मिन्बद्धमूला परं गृहे ।  
 साभूदपरपुत्रस्य श्रीसिंहस्यावरुद्धिका ॥ २४ ॥  
 विगलद्यौवना यूनः सा सपत्नीजिगीषया ।  
 चकार तस्य स्वीकारं वशीकरणमूलकैः ॥ २५ ॥  
 मत्स्ययूषधृतक्षीरपलाण्डुलशुनादिभिः ।  
 प्रत्यायनप्रसक्ताभूद्यौवनस्य प्रियस्य सा ॥ २६ ॥  
 अथ भूपभयात्तस्य प्रत्यासत्तेऽथ भूतपे(?) ।  
 भूरि द्रविणमादाय साविशन्नगरान्तरम् ॥ २७ ॥  
 ततस्तनुतरस्वच्छवसना विनतानना ।  
 रण्डा मृगवती नाम साभूत्स्पर्शस्पृहामही ॥ २८ ॥

सदा सुरेश्वरीं गत्वा शतधारातटे चिरम् ।  
 तिलवालुकदर्भाङ्गा सा चक्रे पितृतर्पणम् ॥ २९ ॥  
 तत्र बन्धुरसाराख्यमश्वारोहं महाधनम् ।  
 तीर्थस्थिता सा जग्राह मत्स्यं बकवधूरिव ॥ ३० ॥  
 गृहं मुष्ट्या गृहीत्वेव चित्तग्रहणकोविदा ।  
 सर्वायव्ययकार्येषु सैव तस्याभवद्विभुः ॥ ३१ ॥  
 मासेन सा गते तस्मिन्पञ्चतां बहुसंचये ।  
 तस्थौ पादाववष्टभ्य तस्यानुगमनोद्यता ॥ ३२ ॥  
 तद्वान्धवैर्वार्यमाणा मिथ्यैवारब्धदुर्ग्रहा ।  
 धैर्यावष्टम्भगम्भीरमुवाचार्याङ्गनेव सा ॥ ३३ ॥  
 कुले महति वैधव्यं वैधव्ये शीलविष्ठवः ।  
 शीलभ्रंशे वियोगोऽयं वह्निना मम यास्यति ॥ ३४ ॥  
 इत्युक्त्वा तीव्रसंकल्पनिश्चलाश्ममयीव सा ।  
 तद्विज्ञावाप्तहर्षेण सत्त्वव्यक्तिमिवावहत् ॥ ३५ ॥  
 ततस्तद्विणस्वाम्यं राजादेशादवाप्य सा ।  
 प्रार्थिता राजपुरुषैस्तस्थौ लीलावलम्बिनी ॥ ३६ ॥  
 अथाश्वशालादिविरं स्वीकृत्य रतिवाडवम् ।  
 सा चक्रे जीवलोकस्य स्वनामपरिवर्तनम् ॥ ३७ ॥  
 तल्लाभसेवया नित्यं सा तस्य स्नानकोष्ठके ।  
 विलासस्खलितालापैर्दिविरस्याहरन्मनः ॥ ३८ ॥  
 कृत्वा लुण्ठं दिवसमखिलं भूरिभूर्जप्रयोगै-  
 र्भुक्त्वा पीत्वा निशि बहुतरं कुम्भकर्णायमानः ।  
 प्रातः स्नानव्यतिकरकलादम्भसंभावनाभू-  
 र्माद्यं दाहं नयति दिविरः शान्तिमन्तर्जलेन ॥ ३९ ॥  
 प्रवृद्धापरपुत्राथ दिविराराधनव्रता ।  
 निखिलं जीवलोकं सा विक्रीय धनमाददे ॥ ४० ॥

सा वेश्मविक्रयादाने पुत्रैराकृष्य वारिते ।  
 गत्वाधिकरणं चक्रे मठिभट्टोपसेवनम् ॥ ४१ ॥  
 उत्कोचारब्धसंघट्टैर्भट्टैः कूटरथादिभिः ।  
 सादिष्टाभीष्टसंपत्तिर्जग्राह जयपट्टकम् ॥ ४२ ॥  
 गृहं विक्रीय सर्वस्वं गृहीत्वा पुत्रशङ्किनी ।  
 सा चित्रवेषप्रच्छन्ना ययौ शाक्तमठाश्रयम् ॥ ४३ ॥  
 कृष्णीकृतश्वेतकचा रङ्गाभ्यङ्गेन भूयसा ।  
 .....जलेव सा तत्र नवपण्याङ्गनाभवत् ॥ ४४ ॥  
 चलित्वाभ्यागता..... वणिग्वधूः ।  
 इति तस्याः प्रवादेन बभूवाधिकविक्रयः ॥ ४५ ॥  
 सत्यासत्यकथातत्त्वमविचार्यैव धावति ।  
 गतानुगतिकत्वेन प्रवादप्रणयी जनः ॥ ४६ ॥  
 क्षीणजिह्वाधरकरा कोषपानेन कामिनाम् ।  
 छिन्नाङ्गुलिः सा जग्राह रागवेलां पुनः पुनः ॥ ४७ ॥  
 सा चौरद्रविणादानाद्रृहीता शठचेटकैः ।  
 प्रत्यक्षापह्नववती सुबद्धा बन्धने धृता ॥ ४८ ॥  
 तत्र बन्धनपालेन भुजंगाख्येन संगता ।  
 निर्विकल्पसुखा चक्रे मत्स्यापूपमधुक्षयम् ॥ ४९ ॥  
 साथ बन्धनपालस्य गाढालिङ्गनसंगमे ।  
 क्षीवस्य चुम्बनासक्ता जिह्वां चिच्छेद मुक्तये ॥ ५० ॥  
 सा जिह्वाछेदनिःसंज्ञं तमाक्रन्दविवर्जितम् ।  
 स्त्रीवेषं स्वांशुकैः कृत्वा जगामोत्क्षिप्तशृङ्खला ॥ ५१ ॥  
 सा भग्ननिगडा प्राप्य रजन्यां विजयेश्वरम् ।  
 महामात्यसुतास्मीति जगदानुपमाभिधाम् ॥ ५२ ॥

१. 'प्रत्ययी' इति पाठः. २. 'जगृहे' इति पाठः. ३. 'जगदानसमाभिधाम्'  
 इति पाठः.

सा तत्र भोगमित्रस्य प्रीत्या रत्नैरवाकिरत् ।  
 पुराणचित्ररूपस्य यौवनस्याल्पशेषताम् ॥ ५३ ॥  
 यत्नोत्क्षिप्तकुचा कचायततया .....करे  
 बद्धापाटलपट्टकेन सरलस्थूलाञ्जनव्यञ्जना ।  
 नासार्धवधि वाससा च वदनं संछाद्य विद्याधरी  
 केयं नूतननिर्गतोति विदधे सा मुग्धसंमोहनम् ॥ ५४ ॥  
 तामेकवारं दृष्ट्वैव नग्नां प्रथमकौतुकात् ।  
 पथापि तेन वैरस्यान्न कश्चित्पुनराययौ ॥ ५५ ॥  
 शीतशालेव शिशिरे दीपमालेव वासरे ।  
 जीर्णा निर्माल्यमालेव वेश्या कस्योपयुज्यते ॥ ५६ ॥  
 सा तत्र ग्राहकाभावान्मृष्यन्ती पथिकांश्चलान् ।  
 संध्यायामञ्चलाकर्षैः स्वल्पभाटीमयाचत ॥ ५७ ॥  
 तपस्विनी शिखाख्या सा सङ्गं चक्रे तपस्विना ।  
 तत्र भैरवसोमेन भिक्षाभक्तार्धदायिना ॥ ५८ ॥  
 भस्मस्मैरशरीरसंचितरुचिर्दत्ताक्षिजीवाञ्जना  
 बिभ्राणा स्फटिकाक्षसूत्रममलं वैचित्र्यमित्रं गले ।  
 निःसंकोचनिलीनकञ्चुककचत्सुस्तब्धबाहुस्तनी  
 सामूक्षोभविधायिनी हतधियां भिक्षाक्षणे निर्गता ॥ ५९ ॥  
 जाते तत्राथ दुर्भिक्षे भिक्षाभक्तेऽतिदुर्लभे ।  
 सा रात्रौ देवमात्रादि ययौ हत्वा तपस्विनः ॥ ६० ॥  
 सा कृत्याश्रमकं गत्वा विहारं हारितस्थितिः ।  
 भिक्षुकी वज्रघण्टाख्या बभूव ध्याननिश्चला ॥ ६१ ॥  
 पात्रं तत्र गुणोचितं करतले कृत्वाथ भिक्षास्पदं  
 जीर्णं कामुककूटरागसदृशं काषायमादाय सा ।  
 चक्रे मुण्डनमण्डनं परिणमत्कूष्माण्डखण्डोपमं  
 पिण्डाप्त्यै विटटक्कनापरिचयश्रेणीविहारं शिरः ॥ ६२ ॥



पट्टी मण्डलशिक्षायै प्रणतानां सदैव सा ।  
 गृहे गृहे कुलस्त्रीणां ददौ दौःशील्यदेशनाम् ॥ ६३ ॥  
 वश्यप्रयोगैर्वेश्यानां वणिजामृद्धिवर्धनैः ।  
 मन्त्रवादेन मूर्खाणां सा परं पूज्यतां ययौ ॥ ६४ ॥  
 तत्रोपासकदासेन मङ्गलाख्येन संगता ।  
 सा गर्भं दम्भभोगानां मूर्ते विघ्नमिवादधे ॥ ६५ ॥  
 विच्छिन्ने पिण्डपाते सा लम्बमानमहोदरी ।  
 प्रसूता गर्भमुत्सृज्य जगाम नगरं पुनः ॥ ६६ ॥  
 कूटकेशवती तत्र चित्रसेनस्य मन्त्रिणः ।  
 पुत्रजन्मानि सा पुण्यैः पत्न्या धात्री प्रवेशिता ॥ ६७ ॥  
 सार्धक्षीराभिधा धात्री सिंहपादवृत्तीस्थिता ।  
 बालोत्सङ्गा गृहं सर्वं ग्रासीकर्तुमिवैक्षत ॥ ६८ ॥  
 क्षीरसंक्षयरक्षायै संप्राप्तसरसाशना ।  
 सा मन्त्रिभवने धात्रा धात्री पात्रीकृता श्रियः ॥ ६९ ॥  
 कण्ठे विद्रुममालिका श्रवणयोस्ताडियुगं राजतं  
 स्थूलस्थूलविभक्तिसक्तवटकप्रौग्भारभाजौ भुजौ ।  
 गुल्फास्फालविलम्बिकम्बलघनारम्भा नितम्बस्थली  
 धात्र्याः संभृतभोजनैरभिनवीभूतं पुराणं वपुः ॥ ७० ॥  
 ततस्तदपचारेण शिशौ जातज्वरे व्यधात् ।  
 वैद्यदत्तोपवासा सा मत्स्यसूपपरिक्षयम् ॥ ७१ ॥  
 पानीयं विनिवारणीयमहितं भक्तस्य वार्तेव का  
 द्वित्राण्येव दिनानि धात्रिदयया धात्रीरसः पीयताम् ।  
 जीवत्वेष शिशुर्भजस्व विविधैरस्योत्सवैः संपदं  
 वैद्येनेति निवेद्यमानमकरोत्सा सर्वमेवाश्रुतम् ॥ ७२ ॥  
 दृष्ट्वा तत्रातुरं बालं तृणवत्सुतरागिणी ।  
 सा ययौ निर्दया रात्रौ गृहीत्वा हेमसूतिकाम् ॥ ७३ ॥

ततः प्रत्यन्तविषये प्रभूतच्छागगोचरा ।  
 ख्याता धनवती नाम स्फीतां चक्रे गृहस्थितिम् ॥ ७४ ॥  
 साथ मेघापघातेन तस्मिन्पशुधने वने ।  
 स्वकाय इव सापाये याते चर्मावशेषताम् ॥ ७५ ॥  
 गृहीत्वा पशुपालस्य स्थूलं निक्षेपकम्बलम् ।  
 गत्वावन्तिपुरं चक्रे ताराख्यापूपविक्रयम् ॥ ७६ ॥  
 क्रीत्वा गणेशनैवेद्यमण्डकानां करण्डकम् ।  
 पुनः पाकोष्मणा नित्यमकरोद्विक्रयं पथि ॥ ७७ ॥  
 सांभुङ्क्त गृहनारीणां प्रभूतोज्जामतण्डुलम् ।  
 प्रभूतलाभलब्धानां मूलस्यापि परिक्षयः ॥ ७८ ॥  
 पान्थकन्यां घृताभ्यक्तां कृत्वा कुशलिकाभिधा ।  
 मिथ्यासन्नविवाहार्थमयाचत गृहे गृहे ॥ ७९ ॥  
 ततः सा पैञ्जिका नाम द्यूतशालापुरःस्थिता ।  
 कपटाक्षशलाकानामकरोद्बूढविक्रयम् ॥ ८० ॥  
 सा पौष्पिकी मुकुलिका कृत्वा निर्माल्यविक्रयम् ।  
 देवप्रासादपालानां मूल्यं भुक्त्वा ययौ निशि ॥ ८१ ॥  
 ग्रामयात्रासु सा वारिसन्नदात्री हिमाभिधा ।  
 रङ्गप्रेक्षणबालानां निनाय वलयादिकम् ॥ ८२ ॥  
 सा नक्षत्रपरावृत्तिं कृत्वा षट्पाष्टकेष्वपि ।  
 विवाहेष्वकरोद्यत्नं वर्णाख्या कूटवर्णनैः ॥ ८३ ॥  
 गणविज्ञानिका मुग्धप्रत्ययैः ख्यातिमाययौ ।  
 नामाभिज्ञानमात्रज्ञा न तु चौरान्विवेद सा ॥ ८४ ॥  
 भावसिद्ध्यभिधाना सा देवतावेशधारिणी ।  
 उपहारान्प्रयच्छेति वदन्ती नावदत्परम् ॥ ८५ ॥

१. 'सा भुक्त्वा' इति पाठः. २. 'प्रभूतो ज्ञानमण्डलम्' इति पाठः. ३. 'कलशि-  
 काभिधा' इति पाठः. ४. 'पेचिका' इति पाठः. ५. 'वारिसत्त्वधात्री' इति पाठः.

तत उन्मत्तिका भूत्वा सा नग्नालिङ्गिता श्वभिः ।  
 कुम्भादेवीति विख्याता प्राप पूजापरम्पराम् ॥ ८६ ॥  
 क्षिप्रोपदेशलुब्धेन कुलदासेन मन्त्रिणा ।  
 सार्चिता प्रययौ हत्वा पूजाराजतभाजनम् ॥ ८७ ॥  
 साथ तक्षकयात्रायां चलहण्ठा दिनत्रयम् ।  
 कल्पपाली कलानाम विदधे मद्यविक्रयम् ॥ ८८ ॥  
 कटिघण्टाभिधानस्य सा क्षीबस्य तपस्विनः ।  
 रात्रौ तत्र प्रसुप्तस्य घण्टाः सप्त समाददे ॥ ८९ ॥  
 ततः सा भूरिधत्तूरमधुना नष्टचेतसाम् ।  
 पान्थानां सर्वमादाय निशि शूरपुरं ययौ ॥ ९० ॥  
 एवं कृत्वा लवणसरणौ भारिकं भर्तृसंज्ञं  
 तस्मिन्निद्रावशमुपगते रात्रिमन्यैः क्षिपन्ती ।  
 प्रातर्बद्धा पृथुकटितटं संकटे दीर्घदाम्ना  
 मूर्ध्ना भारं दिवसमखिलं सा विलासैरुवाह ॥ ९१ ॥  
 निःशुष्कैरतटैर्महाहिमपथैरुल्लङ्घ्य घोराङ्गिरी-  
 न्बम्बानाम दिनावसानसमये मन्याङ्गनारूपिणी ।  
 हेमन्ते वसनावगुण्ठितमुखी पञ्चालधारामठे  
 शीतार्ता घनलम्बकम्बलवती चक्रे स्पृहां कातरा ॥ ९२ ॥  
 साथ सत्यवती नाम वृद्धा ब्राह्मण्यवादिनी ।  
 बभ्राम सागरद्वीपरशनाभरणां भुवम् ॥ ९३ ॥  
 क्वचिद्योगकथाभिज्ञा क्वचिन्मासोपवासिनी ।  
 क्वचित्तीर्थार्थिनी मिथ्या सा परं पूज्यतां ययौ ॥ ९४ ॥  
 वेधधूननधूपेन मूर्खश्रद्धाविधायिनी ।  
 महतीं प्रतिपत्तिं सा लेभे भूपतिवेश्मसु ॥ ९५ ॥

१. 'युभिः' इति पाठः. २. 'सत्याङ्गना' इति पाठः. ३. 'स्पृहाकारता' इति पाठः.  
 ४. 'धूपन' इति पाठः.

सेनास्तम्भं करिष्यामि राज्ञां कृत्वेति वर्णनम् ।  
 भुक्त्वा हेम ययौ रात्रौ प्रत्यासन्ने रणोद्यमे ॥ ९६ ॥  
 केदाराम्बुगयाश्राद्धगङ्गास्नानादिवादिनी ।  
 तत्फलं बन्धमाधाय सार्थेभ्यः साग्रहीद्धनम् ॥ ९७ ॥  
 नष्टच्छायोपदेशार्थं सार्थिता पथि दस्युभिः ।  
 रूढा शिविकया वर्षं प्रपलाय्य ययौ ततः ॥ ९८ ॥  
 चीनानकानामण्डानि साथ रुद्राक्षसंज्ञया ।  
 ददौ मूलेन शिष्याणां रुद्राक्षाधिक्यवादिनी ॥ ९९ ॥  
 बिलसिद्धिधृतश्रद्धागृहीताभरणाम्बरान् ।  
 सा चिक्षेपान्धकूपेषु पातालललनोत्सुकान् ॥ १०० ॥  
 अङ्गविद्धविषास्मीति सुस्नेग्धविषगण्डकैः ।  
 सा बबन्ध गले मालां विषजाङ्गलिकाभिधा ॥ १०१ ॥  
 शूलकस्थानेषु सर्वेषु शौलिकेभ्यः स्वभावतः ।  
 मुहूर्तमोहनं पुष्पं सा दत्त्वा स्वेच्छया ययौ ॥ १०२ ॥  
 वर्षाणां मे सहस्रं गतमधिकतरं वेद्यहं धातुवादं  
 सिद्धो मे वाक्प्रपञ्चः करतलकलितं त्रैपुरं कामतत्त्वम् ।  
 उर्वर्यां सर्वस्वर्वीकृतसकलगुरुग्रामभक्त्या तयास्या-  
 मित्याख्यानेन नीताश्चरणतललिहृष्टकुराः कुकुरत्वम् ॥ १०३ ॥  
 पूजासज्जा भजन्ते जयनुतिषु नतिं दिक्षु काम्बोजभोजाः  
 सेवाशुष्कास्तुरुष्काः परिचरणरसे किं च चीनाः प्रलीनाः ।  
 उत्कण्ठार्तास्त्रिगर्ताः परिचरणविधौ पीडयन्त्येव गौडा  
 दम्भारम्भेण तस्या विदधति कुसुमोत्सङ्गतामङ्गवङ्गाः ॥ १०४ ॥  
 भ्रान्त्वा महीं जलनिधिप्रथितामशेषां  
 मायाविनीतिविदिताविरतोन्नतिः सा ।

१. 'आदाय' इति पाठः. २. 'दीनानकानां' इति पाठः. ३. 'मुहूर्ते योहरं' इति पाठः. ४. 'सर्वस्वर्वी-' इति पाठः. ५. 'भिक्षुकाम्बोजभोगाः' इति पाठः. ६. 'मीनाः' इति पाठः.

प्राप्ता पुनर्निजपदं तनुवीरशेषा

क्षीणोऽपि देहमिव कस्त्यजति स्वदेशम् ॥ १०५ ॥

सा सर्वदेशपरिशीलितवेषभाषा

प्रभ्रष्टभूपतिसुताहमिति ब्रुवाणा ।

छिन्नाङ्गुलिर्दशनखण्डितनासिकाग्रा

लालाटनीलतिलकैर्विदिता ममैव ॥ १०६ ॥

सा चेत्प्रकीर्णधनगेहनिधानसर्पी

गृह्णाति लोभजननी जननीपदं ते ।

तत्कामिलोकसकलार्थसमृद्धिमेतां

यत्नाद्विना सुतनु हस्तगतामवैहि ॥ १०७ ॥

तस्मात्तामहमेव कूटकुटिलां गत्वा स्वयं त्वत्कृते

सर्वज्ञां सकलार्थसार्थसरणेः सिद्ध्यै समभ्यर्थये ।

किं किं वा कथयामि सैव जगतीं जानाति जेतुं धिया

नास्त्यन्या गतिरित्युदीर्य हितकृत्तूर्णं ययौ नापितः ॥ १०८ ॥

इति श्रीव्यासदासापराख्यक्षेमेन्द्रनिर्मितायां समयमातृकायां चरितोपन्यासो नाम

द्वितीयः समयः ।

तृतीयः समयः ।

अथ सर्वार्थजननीं जननीं वेशयोषिताम् ।

मित्रे स्वभावमलिनामानेतुं गन्तुमुद्यते ॥ १ ॥

संकोचक्लेशसंजातां शूरतामिव रागिणाम् ।

आसन्नश्रीवियोगानां स्वापग्लानिरजायत ॥ २ ॥

शनैर्दिनधने क्षीणे स्वल्पशेषाम्बरः परम् ।

अलम्बत क्षणं रागी संध्याधाम्नि दिनेश्वरः ॥ ३ ॥

संधयया क्षिप्ररागिण्या निरस्तः परितापवान् ।

नीरागः सागरजले चिक्षेप तपनस्तनुम् ॥ ४ ॥

ततस्तिमिरसंभारैर्वाररामाप्रसाधने ।  
 कृष्णागुरुभरोद्भूतधूपधूमोद्गमायितम् ॥ ९ ॥  
 यामिनीकामिनीकीर्णकेशपाशोपमं तमः ।  
 दीपचम्पकमालाभिर्विश्रान्तिनियमं ययौ ॥ १० ॥  
 अथ स्वर्वेशवनितासापत्न्यकलहच्युतम् ।  
 अदृश्यत शशाङ्गार्धं दन्तपञ्चमिवाम्बरे ॥ ११ ॥  
 रजनीरमणीकान्ते दिनान्ते तुहिनत्विषि ।  
 उदिते मुदिते लोके बभूव मदनोत्सवः ॥ १२ ॥  
 भुक्तां सहस्रकरसंपदमम्बरश्रीः  
 कृत्वा जनस्मरणमात्रदशावशेषाम् ।  
 वेश्येव काममनपेक्षितपक्षपाता  
 क्षिप्रं शशाङ्गविभवाभरणा बभूव ॥ १३ ॥  
 ततः कर्तुं प्रवृत्तेषु वेश्यावेशमाग्रवर्त्मसु ।  
 विटेषु मधुलुब्धेषु निर्व्यापारं गतागतम् ॥ १४ ॥  
 द्वाराग्रदत्तकर्णासु ग्रहणग्रहणेप्सया ।  
 कुट्टनीषु तृणापातेऽप्युन्मुखीषु मुहुर्मुहुः ॥ १५ ॥  
 दिनकामुकनिर्माल्यमाल्यताम्बूलिनीं भुवम् ।  
 संमृज्य सज्जशय्यासु वेश्यास्वन्यप्रतीक्षया ॥ १६ ॥  
 आस्तीर्यमाणखट्वान्तः किङ्किणीकाणसंज्ञया ।  
 पारावतेषु विरुतैर्ब्रजत्सु स्मरबन्दिताम् ॥ १७ ॥  
 गृहीतस्योपरि कथं गृह्यते ग्रहणं पुनः ।  
 पूर्वं किं नागतोऽसीति वदन्तीष्वपरासु च ॥ १८ ॥  
 उदराबद्धवसनैर्जटाग्रन्थिनिपीडनम् ।  
 कुर्वाणैर्वारकलहे प्रारब्धे शठदेशिकैः ॥ १९ ॥  
 स्वयं मात्रा च युगपद्गृहीते ग्रहणद्वये ।  
 वारे प्राप्ते तृतीये च यान्तीष्वन्यास्वदर्शनम् ॥ २० ॥

अनायाते परिचिते प्रत्याख्याते नवागते ।  
 उभयभ्रंशशोकेन सीदन्तीष्वपरासु च ॥ १७ ॥  
 भुक्तोज्झितानामन्यासु पुनः प्राप्तार्थसंपदाम् ।  
 जननीं दुर्जनीकृत्य कुर्वाणासु प्रसादनम् ॥ १८ ॥  
 यदि त्वां सा सुजननी न जानीयात्सुधामयम् ।  
 अभविष्यदुपायो मे तत्कोऽसौ प्राणधारणे ॥ १९ ॥  
 नित्यावहारकुपितं सर्वार्थैरुपकारिणम् ।  
 ऋजुमावर्जयन्तीषु विदग्धासुतवैरिषु(?) ॥ २० ॥  
 अन्यनाम्ना प्रविष्टानां कलहे कूटकामिनाम् ।  
 कुट्टनीषु रटन्तीषु घण्टारणरणोत्कटम् ॥ २१ ॥  
 प्रसुप्तकटकक्षीबक्षीणक्षुद्राभृते गृहे ।  
 सखीमवनमन्यासु यान्तीष्वादाय कामुकम् ॥ २२ ॥  
 बालमार्जारिकाह्वानव्याजेनान्यासु वर्त्मनि ।  
 कटाक्षैः कलयन्तीषु दूरात्कामुकमामिषम् ॥ २३ ॥  
 एकः स्थितोऽन्तः प्राप्तोऽन्यः परस्याद्यैव दुर्ग्रहः ।  
 किं करोमीति जननीं पृच्छन्तीष्वपरासु च ॥ २४ ॥  
 निशा दीर्घा नवः कामी तनयेयं कनीयसी ।  
 वयत्येति कालहाराय वृद्धावर्गे कथोद्यते ॥ २५ ॥  
 नाज्ञाताद्रुह्यते भाटी चरन्ति म्लेच्छगायनाः ।  
 इत्यन्यासु वदन्तीषु शून्यशय्यासु लज्जया ॥ २६ ॥  
 आयाते वार्यमाणेऽपि निर्माने क्षीणकामुके ।  
 व्याजकुक्षिशिरःशूलाक्रन्दिनीषु परासु च ॥ २७ ॥  
 मुग्धकामुकमित्राणां स्वेच्छया व्ययकारिणाम् ।  
 प्रस्तुते स्थिरलाभाय कुट्टनीभिर्गुणस्तवे ॥ २८ ॥

१. 'दण्डं' इति पाठः. २. 'स्वास्तवैरिषु' इति पाठः. ३. 'दृते', 'वृते' इति पाठौ.  
 ४. 'व्यमेति' इति पाठः.

लज्जामहे वयं स्वल्पधनेनेति विभाविनि ।

गण्यमाने दशगुणे धूर्तैः प्रथमकामिनाम् ॥ २९ ॥

प्रवाससत्तेरधिकारिसूनोः स्थितावरुद्धा तनया ममेति ।

काचिद्वदन्ती विजने विगूह्य जग्राह भार्द्यं त्रिगुणां समृद्धात् ॥ ३० ॥

अल्पं समैतद्बुहितुर्न योग्यं न च क्षणोऽस्ति त्वमदृष्टपूर्वः ।

इति ब्रुवाणापि विटं पटान्ते गाढं गृहीत्वा न मुमोच काचित् ॥ ३१ ॥

अमाल्यपुत्रेण सुताद्य नीता क्षमस्व रात्रिं प्रणयान्ममैकाम् ।

उक्त्वैति काचिज्जरती चकार रिक्तस्य सक्तस्य च विप्रलम्भम् ॥ ३२ ॥

दातव्यं न ददाति वारविरहे टक्कोऽद्य लब्धस्थलः

क्रूरः सैन्यपतिः प्रयाति रिपुतां सद्यैव वारं विना ।

वृत्तिर्देवगृहात्कथं नु दिविरे वारोज्झिते लभ्यते

वाटीपेटकवारतां गतवती प्रोवाच काचित्सखीम् ॥ ३३ ॥

अन्यास्ताः सखि कूटपाशनिचयैराकृष्टमुग्धश्रियः

कुर्मः किं वयमेव वञ्चनकलां जात्या न जानीमहे ।

सद्भावे सततं स्वभावविमुखः सर्वाभिशङ्की जनो

वाक्यैः काचिदिति प्रकाशमकरोत्सक्तार्जवावर्जनम् ॥ ३४ ॥

.....सकलैव सा रसवती नीता क्षणेन क्षपा

पापेन क्षपितं देवं निशि तया शय्यावहारः कृतः ।

इत्युद्वेगपरिग्रहग्लपितधीः पृष्टः सहासैर्विदै-

व्याचष्टे कटुकुट्टनीकुटिलतामल्लिष्टकूटं विटः ॥ ३५ ॥

नास्मद्देहप्रवेशः सगुणजनकथाकेलिमात्रोपैक्ष्यै-

व्यापारारम्भसारप्रवसदवसरे वासरे कामुकानाम् ।

वृत्तिर्वृत्तानुरोधात्कथमपि विदिताद्बुध्यते यामवत्या

इत्युच्चैः काचिदूचे बहुगतगणिकावर्गैर्वोपशान्त्यै ॥ ३६ ॥

कुरु तरलिके हारं कण्ठे गृहाण मनोहरे

वलययुगलं लीले लोलां विलोकय मेखलाम् ।

१. 'विभाविने' इति पाठः. २. 'उपचारे' इति पाठः. ३. 'पर्वोपशान्त्यै' इति पाठः.



भज मलयजं चित्रे रात्रिः प्रयाति कठोरता-

मिति चतुरताचार्यस्तासां बभूव सखीजनः ॥ ३७ ॥

इति श्रीव्यासदासापराख्यक्षेमेन्द्रनिर्मितायां समयमातृकायां प्रदोषवेद्यालापवर्णनं  
तृतीयः समयः ।

चतुर्थः समयः ।

अस्मिन्नवसरे धूर्तवार्तालीना सुकुट्टनी ।

नापिताख्येन तमसा रजनीव सहाययौ ॥ १ ॥

अस्थियन्त्रशिरातन्त्री लीनान्त्रोदरकृत्तिका ।

शुष्ककायकरङ्गाङ्गावृतेव कटपूतना ॥ २ ॥

वहन्ती सुबहुच्छिद्रं शरीरं चर्मबन्धनम् ।

अन्तर्गतजगद्व्याजशिक्षाशकुनिपञ्जरम् ॥ ३ ॥

सर्वस्वग्रहणेनोपि लम्बमानमुखी सदा ।

तुलेवाङ्गसहस्राङ्गा त्रैलोक्येतुलने कलेः ॥ ४ ॥

समा समधने पापे सपापाधमगाधमे ।

धात्रा कृत्रिमरागस्य स्वरमालेव निर्मिता ॥ ५ ॥

सुस्पष्टदृष्टदीर्घोऽग्रदशना भीषणाकृतिः ।

प्रसवक्रूरकोपेन संस्थितास्थिरता शुनी ॥ ६ ॥

उलूकवदना काकग्रीवा मार्जारलोचना ।

निर्मिता प्राणिनामङ्गैरिव नित्यविशेषिणाम् ॥ ७ ॥

वेश्यावनैकपुङ्गवा यया रागमहाव्रते ।

कृता कामुकलोकस्य खट्वाङ्गशरणा तनुः ॥ ८ ॥

सक्ताश्रुपातजननीं तां विलोक्य कलावती ।

अभिचारहुतस्याग्नेः काली धूमशिखामिव ॥ ९ ॥

ससंभ्रमोत्थिता तस्याः कृत्वा चरणवन्दनम् ।

दत्त्वा निजासनं चक्रे स्तुतिं पूजापुरःसराम् ॥ १० ॥

वेश्योपदेशविषये चतुराननत्वा-  
 न्मायाप्रपञ्चनिचयेन जनार्दनत्वात् ।  
 रिक्तप्रसक्तकलहैरतिभैरवत्वा-  
 त्सर्गस्थितिक्षयविधातृगुणा त्वमेव ॥ ११ ॥  
 उद्भिन्नयौवनमनोहररूपशोभा-  
 संभाविताभिनवभोगमनोभवानाम् ।  
 एणीदृशां त्वदुपदेशविवर्जितानां  
 मातर्भवन्ति नहि नाम समीहितार्थाः ॥ १२ ॥  
 तस्माद्भजस्व परिकल्पितपुत्रिकां मां  
 भक्तामनन्यशरणां शरणां प्रपन्नान् ।  
 आत्मार्पणप्रणयिनां नवदर्शनेऽपि  
 जात्यैव पेशलधियः सदया भवन्ति ॥ १३ ॥  
 इत्यर्थिता कलावत्याः प्रत्यासन्नसुखस्थितिः ।  
 मनुष्यामिषकङ्काली कङ्काली तामभाषत ॥ १४ ॥  
 संक्रान्तहृदयस्तेहा निःशूलप्रसवोद्भवा ।  
 गर्भभारं विना पुत्रि त्वं सुताभिमता मम ॥ १५ ॥  
 कङ्केन जन्मसुहृदा त्वदर्थमहमर्थिता ।  
 स्यूतेयं मे विटच्छिन्ना नासा येन पुनः पुनः ॥ १६ ॥  
 पात्रं मदुपदेशस्य त्वमेव त्रिदशोचिता ।  
 सद्भित्तिलिखितं चित्रं चित्रतामेति नेत्रयोः ॥ १७ ॥  
 श्रूयतां प्रथम पुत्रि भूत्यै यत्कथयाम्यहम् ।  
 कलाकोषं तु कालेन नित्याभ्यासादवाप्स्यसि ॥ १८ ॥  
 न कुलेन न शीलेन न रूपेण न विद्यया ।  
 जीविताभ्यधिकं बुद्धिलभ्यं धनमवाप्यते ॥ १९ ॥  
 प्रायेण जगति प्रज्ञा नाना.....स्ति कस्यचित् ।  
 इयतीं जगतीं वेद्मि पूर्णामूर्णायुभिर्जडैः ॥ २० ॥

अज्ञातकालोचितकर्मयोगा रोगा इवाहर्निशपच्यमानाः ।

जगन्नये देवमनुष्यनागाः प्रज्ञादरिद्राः खलु सर्व एव ॥ २१ ॥

ज्येष्ठेन तावत्परमेष्ठिनैव विचारशून्येन कृतं किमेतत् ।

यत्कामिनीपीनपयोधराणां विद्युद्विलोला किल यौवनश्रीः ॥ २२ ॥

का नाम बुद्धिहीनस्य विधेरस्ति विदग्धता ।

कूष्माण्डानां न यश्चक्रे तैलमूर्णां च दन्तिनाम् ॥ २३ ॥

रत्नार्थिना जलनिधौ मधुसूदनेन

क्लेशः किलाद्विवलनप्रभवोऽनुभूतः ।

किं सैव पूर्वमखिलार्थविलुण्ठनाय

कान्ताकृतिः कपटकाममयी न सृष्टा ॥ २४ ॥

निद्रा महीभारपरिग्रहश्च श्रीसंश्रयत्वं परयाचनं च ।

अत्युन्नतत्वं गुणहीनता च किं युक्तमेतत्पुरुषोत्तमस्य ॥ २५ ॥

कृशः शशी गणा नम्रा भार्या वस्त्रार्धहारिणी ।

शंभोर्धनपतिप्रीतिर्न विद्वाः क्रोपयुज्यते ॥ २६ ॥

भस्माङ्गः प्रकटं बिभर्ति ललनां योऽङ्गे स किं युक्तकृ-

न्निःसङ्गः सततं गणेषु रमते यः किं स सत्यव्रतः ।

यः सक्तः परमेश्वरोऽपि वृषभृद्वर्गे स किं नीतिमा-

न्गोप्यां यः कुटिलां कलां स्फुटतया धत्ते स किं धीधनः ॥ २७ ॥

किं कामिनीप्रणयिना दिननायकेन

संशातितं भ्रमकृता कृतिना स्वतेजः ।

अर्थेन किं न विहिताभिमुखा मृगाक्षी

वित्तेन तीक्ष्णतरमप्यबला सहेत ॥ २८ ॥

चन्द्रस्येश्वरसेवया कृशतनोः क्षैण्यं न निर्मूलितं

मानी मूर्ध्नि जडः स्थितः कथमिव ग्रामोति संपूर्णताम् ।

वृद्ध्यर्थी यदि किं करोति चरणोपान्ते न तस्यास्पदं

हन्त्येव स्वसमीहितं गुणमदादुच्चैः स्थितिः सेवकः ॥ २९ ॥

यातः प्रतारयितुमीश्वरमङ्गनायां  
 मारः पुरा किमिति कार्मुकबाणपाणिः ।  
 नाग्रे ततान वनितागुणवर्णनानां  
 यत्सौ.....तेन नियतं विननाश मूर्खः ॥ ३० ॥

रक्तोऽप्यशोकविटपी परपुष्टबन्धोः  
 प्राप्नोति यस्य विभवे चरणप्रहारम् ।  
 तस्मै समृद्धिसचिवैर्मधुपैर्निपत्य  
 धूर्तैर्निपीतमधवे मधवे नमोऽस्तु ॥ ३१ ॥

स्वाम्यं सर्वजगत्सु दिव्यमुनयस्तत्रोचिता मन्त्रिणो  
 राष्ट्रं स्वर्गमही महामणिगुरुः कोषः सुधाम्भोनिधिः ।  
 दुर्गे मेरुशिरः स्वसैन्यममराः श्रीमान्मुरारिः सुह-  
 त्सा बुद्धिर्विबुधाधिपस्य तु यया व्याप्तं भगाङ्गैर्वपुः ॥ ३२ ॥

लुब्धस्याफलकालकूटकटुकक्रोधस्य निस्तेजसः  
 सर्वाक्रान्तिनिपीडितस्य जलधेर्दातुं प्रवृत्तस्य ते ।  
 संख्यातीतसमस्तरत्नवसतेर्मूर्खाः किमेतावता  
 मोहादेकगजाश्वपादपसुरामात्रेण तुष्टाः सुराः ॥ ३३ ॥

रामेण हेमहरिणाहरणोत्सुकेन  
 कूटाक्षकेलिसरणेन युधिष्ठिरेण ।  
 ईर्ष्यारूपा द्विजरूपा जनमेजयेन  
 दत्तः परं मनुजवर्त्मानि मौग्ध्यसेतुः ॥ ३४ ॥

नागैस्ताक्ष्यसमर्पितं तदमृतं यत्नश्रमैर्दुर्लभं  
 नो पीतं न विलोकितं न पिहितं मोहात्परं हारितम् ।  
 तस्मान्नास्ति जगत्रयेऽपि विमलः प्रज्ञाकणः कस्यचि-  
 त्सर्वः प्राक्तनजन्मकर्म.....वशादर्थोद्यमे धावति ॥ ३५ ॥  
 एवं जडेषु लोकेषु स्त्रीषु मुग्धासु का कथा ।  
 बुद्धिहीनप्रसादेन जीवामः केवलं वयम् ॥ ३६ ॥

मुग्धः प्रत्ययमायाति प्रत्यक्षेऽप्यन्यथा कृते ।  
 मायाप्रपञ्चसारश्च वेश्यानां विभवोद्भवः ॥ ३७ ॥  
 पुरा मँठरकाख्यस्य मया पाणौ द्विजन्मनः ।  
 ताम्बूलकल्ककलितं छीवितं हास्यलीलया ॥ ३८ ॥  
 मुग्धस्ततोऽवमानेन सोऽभिजातोऽभिमानवान् ।  
 जनसंसदि जज्वाल क्रोधादात्मवधोद्यतः ॥ ३९ ॥  
 साधो धातुप्रकोपेन मिथ्या पश्यसि विभ्रमम् ।  
 न मया छीवितं किञ्चिद्विस्तौ पाणिः प्रमृज्यताम् ॥ ४० ॥  
 जात्या चर्ममयं चक्षुस्तस्मिन्कः प्रत्ययस्तव ।  
 सम सद्भावशीलायाः प्रमाणं वचनं न किम् ॥ ४१ ॥  
 इत्युक्त्वा तीव्रशपथैर्गलहस्तादिवादनैः ।  
 स मया प्रकृतिं नीतस्तथेति प्रत्ययं ययौ ॥ ४२ ॥  
 पदे पदे जगत्स्मिन्निधिर्देवेन निर्मितः ।  
 विटचारणवेश्यानां बुद्धिर्हीनावलम्बनम् ॥ ४३ ॥  
 नवयौवनकाले मे गृहं विप्रसुतः पुरा ।  
 विवेश रात्रिभोगाय नाम्ना शंकरवाहनः ॥ ४४ ॥  
 शाण्ड्यादिवातिकठिनं पीनं प्रथमयौवनम् ।  
 तं ब्रह्मचारिणं दृष्ट्वा सोद्वेगाहमचिन्तयम् ॥ ४५ ॥  
 कठिनोऽयं निशा दीर्घा क्षपिता कामुकैरहम् ।  
 तस्माद्भोगावहारोऽस्य मया कार्यः प्रयत्नतः ॥ ४६ ॥  
 इति संचिन्त्य सुचिरं मया तैस्तैः कथाक्रमैः ।  
 आसन्नशय्यावसरे यामः पूर्वोऽतिवाहितः ॥ ४७ ॥  
 आस्तां किमन्यद्वक्तव्यं श्रुतमेतादितस्ततः ।  
 पतिता नेत्रयोर्निद्रेत्युवाच स पुनः पुनः ॥ ४८ ॥  
 कथाबन्धेऽथ विरते तत्संगमनिवृत्तये ।  
 शूलापदेशेन मया कृतः कृतकनिःस्वनः ॥ ४९ ॥

सोऽथ मुखः प्रकृत्यैव सत्यप्रत्ययमोहितः ।  
 चक्रे शूलोपशान्त्यै मे चक्रे सर्वाङ्गमर्दनम् ॥ ५० ॥  
 सादरं मृद्यमानेषु तेनाङ्गेषु शनैः शनैः ।  
 प्रययौ सोपगेष्वेव क्षणदा क्षणवन्धम ॥ ५१ ॥  
 ततः प्रभाते तद्भोगवञ्चने चिन्तितं मया ।  
 पशुबुद्धिर्वराकाऽयं मया शूलेन बाहितः ॥ ५२ ॥  
 अनेन मेपशुध्वेन दत्ता गार्दी चतुर्गुणा ।  
 भोगावहारन्यायन ध्रुवं नागनुयाचते ॥ ५३ ॥  
 तस्मादपै रतिरष्टांगीकार्यरत्नावद्यथा तथा ।  
 न्यायाय सुरतोच्छिष्टः कथं समुपसर्पति ॥ ५४ ॥  
 इति ध्यात्वाहमारब्धरतिरोगा क्षणाक्षये ।  
 प्रीत्यैवाकार्षं तस्य पण्यानृण्याय चुम्बनम् ॥ ५५ ॥  
 आरूढरतियन्त्रो मे शूलकृशकृपाकुलः ।  
 अलं सन्मंगलेनेति मानुगेष्वोऽवदत्स माम् ॥ ५६ ॥  
 आवर्जनाय तस्याथ निर्व्याजार्जवचेतसः ।  
 मया मिथ्या प्रियालपैर्विहितो रञ्जनक्रमः ॥ ५७ ॥  
 अहो वतामृतस्पर्शस्तवाङ्गेषु विगाढ्यते ।  
 अधुनेव मया दृष्टं यस्य प्रत्यक्षलक्षणम् ॥ ५८ ॥  
 गूढाङ्गेन त्वया स्पष्टे समाप्तिरमणस्थले ।  
 न जाने क्व गतं शूलं मत्पुण्यैस्त्वमिहागतः ॥ ५९ ॥  
 इति श्रुत्वैव मृदावयं महमा साश्रुल्लेचनः ।  
 रत्यर्थविरतः शोकात्मोऽन्तः सानुजयः परम् ॥ ६० ॥  
 निजं वक्षो ललाटे च ताडयित्वा स पाणिना ।  
 हा कष्टं हा हतोऽस्मीति वदन्पामिदमब्रवीत् ॥ ६१ ॥  
 पूर्वं नैतन्मया ज्ञातं यन्मदङ्गसमागमः ।  
 शूलं हरति नारीणां रणिमन्त्रोपधादिवत् ॥ ६२ ॥

मन्दपुण्यस्य जननी वात्सल्यजननी मम ।  
 सुचिरस्थायिना भद्रे शूलेन निधनं गता ॥ ६३ ॥  
 विदितोऽयं प्रकारश्चेदभविष्यदसंशयः ।  
 तज्जनन्या वियोगो मे नाभविष्याद्विचेतसः ॥ ६४ ॥  
 इत्युक्त्वा वञ्चितोऽस्मीति स रुदित्वा विनिर्ययौ ।  
 पुरुषाकारसंदिग्धनिर्विषाणवृषोपमः ॥ ६५ ॥

नित्यं भोजनमैशुनप्रणयिनस्त्यक्तान्यकार्याः परं  
 लोकेऽस्मिन्गलगर्तमात्रसुखिनः सन्त्येव शून्याशयाः ।  
 ये मेषप्रतिमाः क्षयोद्यतमतेः सर्वस्वहर्तुः क्षणा-  
 दाप्तस्येव विनिक्षिपन्ति नितरां निःशङ्कमङ्गे शिरः ॥ ६६ ॥  
 इत्यबुद्धिधनाधाननिधानैर्विविधोदयैः ।  
 कूटपण्यैरसामान्यैस्तारुण्यमतिवाह्यते ॥ ६७ ॥  
 असत्येनैव जीवन्ति वेश्याः सत्यविवाजताः ।  
 एताः सत्येन नश्यन्ति मद्येनेव कुलाङ्गनाः ॥ ६८ ॥

सत्यं विनाशाय पराङ्गनानामसत्यसारा गणिकागणश्रीः ।  
 सत्येन वेश्या किल दृष्टसारा दरिद्रशाला इव कस्य सेव्याः ॥ ६९ ॥  
 दानेन नश्यति वणिङ्गुश्यति सत्येन सर्वथा वेश्या ।  
 नश्यति विनयेन गुरुर्नश्यति कृपया च कायस्थः ॥ ७० ॥  
 वेश्याजनस्य कितवस्येव वञ्चनमायया ।  
 अहो वैदग्ध्यमित्युक्त्वा परोऽपि परितुष्यति ॥ ७१ ॥  
 पुराहं पृथिवीमेतां भ्रान्त्वा जलधिमेखलाम् ।  
 प्राप्ता वेश्यास्पदं लोभात्पुरं पाटलिपुत्रकम् ॥ ७२ ॥  
 कुट्टन्यस्तत्र सर्वज्ञा दृष्ट्वा मामल्पकौशलाम् ।  
 जहसुः सत्त्वनं येन ह्रीताहं क्षमामिवाविशम् ॥ ७३ ॥  
 ततस्तेनावमानेन गणेशायतनाग्रतः ।  
 स्थिता कृतोपवासाहमहंकारविवर्जिता ॥ ७४ ॥

अथ स्वप्ने गणैनाहं पृष्टा शंकरसूनुना ।  
 उपवासाः कियन्तस्ते प्राप्ता इति पुनः पुनः ॥ ७५ ॥  
 स मयाभिहितः कूटकृतप्राणान्तचेष्टया ।  
 मासद्वयमतिक्रान्तं व्रतादनशनस्य मे ॥ ७६ ॥  
 तच्छ्रुत्वा स स्मितमुखः सर्वज्ञः प्राह मां गणः ।  
 अहो व्रतेऽपि स्वप्नेऽपि नासत्यादस्ति ते च्युतिः ॥ ७७ ॥  
 परितुष्टोऽस्मि ते भद्रे निश्चलासत्यनिश्चयात् ।  
 महामायामयकला लब्धभोगा भविष्यसि ॥ ७८ ॥  
 गणेशानुचरः पूर्वमिति मह्यं वरं ददौ ।  
 असत्येनैव वेश्यानां भवन्ति धनसंपदः ॥ ७९ ॥

धनप्रधानं जनजीवभूतं लोकेषु तत्रापि विशेषयोगात् ।  
 जनाभिसारप्रतिपत्तिभाजां महीभुजां वेशमृगीदृशां च ॥ ८० ॥

धनेन लभ्यते प्रज्ञा प्रज्ञया लभ्यते धनम् ।  
 प्रज्ञार्थो जीवलोकेऽस्मिन्परस्परनिबन्धनौ ॥ ८१ ॥  
 ईश्वरः स जगत्पूज्यः स वाग्मी चतुराननः ।  
 यस्यास्ति द्वविणं लोके स एव पुरुषोत्तमः ॥ ८२ ॥  
 स एवाहृदयो राहुरलसः स शनैश्वरः ।  
 वक्रः कुजन्मा सततं वित्तं यस्य न विद्यते ॥ ८३ ॥  
 सुजातस्य प्रयातस्य माङ्गल्यस्पृहणीयताम् ।  
 धनिकस्य विकारोऽपि क्षीबस्येव जनप्रियः ॥ ८४ ॥  
 धनिनश्चन्दनस्येव सच्छायस्य मनोमुपः ।  
 निष्फलस्यापि लोकोऽयं संपर्कं बहुमन्यते ॥ ८५ ॥  
 निस्त्रिंशा अपि सस्नेहा भवन्ति श्रीमतः परम् ।  
 स्वकेशा अपि निःस्वानां निःस्नेहा यान्ति रूक्षताम् ॥ ८६ ॥  
 सेव्यः कविबुधादीनां गुरुः शूरकलावताम् ।  
 गतिप्रदोऽर्थवानेव व्योममार्ग इवोन्नतः ॥ ८७ ॥



विक्रीय स्वगुणं निःस्वः स्वयं मांसमिव द्विजः ।

सद्यः पतति निःसत्त्वः पतितः केन पूज्यते ॥ ८८ ॥

गुणिनां चित्तवैकल्याद्गुणा निर्गुणवाञ्छया ।

हृदयेष्वेव सीदन्ति विधवानामिव स्तनाः ॥ ८९ ॥

विद्वद्भिः परिवारिताः सगुणतामायान्ति वित्तैर्नराः

शूरत्वं सुभटैः कुलोन्नततरैः प्रख्यातसद्वंशताम् ।

तस्माद्वित्तसमाश्रये गुणगणे वित्ते च नान्याश्रये

वित्तं वित्तमनन्यचित्तनियताः संपन्निमित्तं नुमः ॥ ९० ॥

अम्लानमाल्याभरणाम्बरस्य वराङ्गनानन्दनमन्दिरस्य ।

नित्यप्रकाशोत्सवसेवितस्य स्वर्गस्य वित्तस्य च क्रो विशेषः ॥ ९१ ॥

अशेषदोषापगमप्रकाशमित्रागमोत्साहमहोत्सवार्हम् ।

विकासशोभां जनयत्यजस्त्रं धनं जनानां दिनमम्बुजानाम् ॥ ९२ ॥

वित्तेनाभिजनी गुणी परिजनी मानी प्रमाणीकृतः

सद्भिर्जन्तुरुपैति साधुपदवीं किं वा बहु ब्रूमहे ।

वित्तेन व्रततीर्थसार्थसरणक्लेशाभियोगं विना

तीर्यन्ते ततपातकव्यतिकरास्ते ब्रह्महत्यादयः ॥ ९३ ॥

श्रूयतां यत्पुरा वृत्तं वाराणस्यां स्वयं मया ।

श्रुतं विश्रुतसत्त्वस्य चरितं गृहमेधिनः ॥ ९४ ॥

तत्राभवद्गृहपतिर्धरातलधनाधिपः ।

द्विजन्मा श्रीधरो नाम महाब्धिरिव रत्नवान् ॥ ९५ ॥

अर्थिकल्पतरोस्तस्य राजार्हवरभोजनैः ।

अवारितमभूद्देहे भोज्यसन्नं सदार्थिनाम् ॥ ९६ ॥

तस्य विप्रसहस्रेषु भुञ्जानेषु सदा गृहे ।

लोके युधिष्ठिरकथा श्रुथादरकथां ययौ ॥ ९७ ॥

ततः कदाचिदाचारनिधेस्तस्य समाययौ ।

नियतात्मा यतिर्गेहं ज्ञानात्मा नाम दिव्यधीः ॥ ९८ ॥

स पूज्यः पूजितस्तेन श्रद्धयोपनिमन्त्रितः ।  
 पाकशालां ययौ द्रष्टुं भक्ष्यराशिशतान्विताम् ॥ ९९ ॥  
 तत्रापश्यत्स सर्वान्नव्यञ्जनादिगणोपरि ।  
 सितयज्ञोपवीताङ्गं लम्बमानतनुं शवम् ॥ १०० ॥  
 स्ववद्विस्तस्य गात्रेभ्यः सूक्ष्मशोणितविन्दुभिः ।  
 अन्नं सर्वजनादृष्टैः सिच्यमानं ददर्श सः ॥ १०१ ॥  
 दृष्ट्वा तदतिबीभत्सं घृणासंकुचिताशयः ।  
 संस्पृष्टकर्णः स ययौ ततस्तूर्णमलक्षितः ॥ १०२ ॥  
 अथ संवत्सरे याते पुनरभ्येत्य कौतुकात् ।  
 सोऽपश्यन्मांसहीनं तत्क्ष्मायुबद्धं कलेवरम् ॥ १०३ ॥  
 शिरामुखशतैस्तस्य क्लिन्नस्नेहकणैश्चितम् ।  
 स दृष्ट्वा भोज्यमगमज्जुगुप्सामीलितेक्षणः ॥ १०४ ॥  
 वर्षेण पुनरायातः सोऽस्थिशेषशवस्तुतैः ।  
 अन्नव्यञ्जनमद्वाक्षीद्व्याप्तं द्वित्रैर्वसाकणैः ॥ १०५ ॥  
 कौतुकाद्वत्सरे याते सोऽपश्यत्पुनरागतः ।  
 कपालशेषकलनादन्नोपरि रजश्च्युतम् ॥ १०६ ॥  
 पङ्क्तिर्मसैरथायातः शुद्धं शवविवर्जितम् ।  
 रम्यं महानसं दृष्ट्वा पुरोहितमुवाच सः ॥ १०७ ॥  
 अहो गृहपतेरस्य महासन्नेन पातकम् ।  
 क्षीणमल्पेन कालेन लीढं याचककोटिभिः ॥ १०८ ॥  
 बभूव पूर्वपुरुषोपार्जितास्य गृहाश्रया ।  
 ब्रह्महत्या शववती सात्र दानात्क्षयं गता ॥ १०९ ॥  
 यैस्तस्य भवने भुक्तं तैस्तत्पापं समाहृतम् ।  
 पापमन्नाश्रयं पुंसां भोक्तारमुपसर्पति ॥ ११० ॥  
 ब्रह्महत्या भवस्यापि या बभूव भयप्रदा ।  
 धनेन क्षपिता सेयमहोधनमहोधनम् ॥ १११ ॥

इत्युक्त्वा स शिलापट्टे लिखित्वा श्लोकमादरात् ।  
 पुरोहितेनार्च्यमानः प्रययौ ज्ञानलोचनः ॥ ११२ ॥  
 वाच्यमानः स विद्वद्भिः कस्तवाद्भुतवादिभिः (?) ।  
 श्लोकार्थगौरवरसान्मया तत्र स्वयं श्रुतः ॥ ११३ ॥  
 शमयति चित्तं पापं शापं विलुम्पति दुःसहं  
 कलयति कुलं कल्याणानां कलङ्ककणोज्झितम् ।  
 धनमकलुषं तीर्थं पुंसां तदेव महत्तपः  
 सुकृतनिधये श्रद्धाधाम्ने धनाय नमो नमः ॥ ११४ ॥  
 एतदाकर्ण्य युक्तार्थमर्थस्तुतिमयं मया ।  
 नीतं [द]शापदेशानां समये सारतन्त्रताम् ॥ ११५ ॥  
 कुरु चित्तार्जनं तूर्णं .....भवति योषिताम् ।  
 नै यौवनसहायोऽयं तनये कायविक्रमः ॥ ११६ ॥  
 तनुवल्लीवसन्तश्रीर्वदनेन्दुशरन्निशा ।  
 पयोधरोद्गमप्रावृट् चपला यौवनद्युतिः ॥ ११७ ॥  
 तारुण्ये तरले सुभूर्भ्रमद्भूभङ्गविभ्रमे ।  
 स्त्रीणां पीनस्तनाभोगा भोगा द्वित्रिदिनोत्सवः ॥ ११८ ॥  
 अयं मुखसरोरुहभ्रमरविभ्रमः सुभ्रुवां  
 कुचस्थलकुरङ्गकः पृथुनितम्बलीलाशिखी ।  
 न यौवनमदोदयश्चरति चारुकान्तिच्छटा-  
 कुलत्रिवलिकूलिनीपुलिनराजहंसश्चिरम् ॥ ११९ ॥  
 आलानमुन्मूल्य सुखाभिधानं तारुण्यनागे गमनोद्यतेऽस्मिन् ।  
 पलायते कामिगणेऽङ्गनानां विमर्दभीत्येव कुचाः पतन्ति ॥ १२० ॥  
 युवतितटिनीप्रावृट्कालः सपीनपयोधरः  
 कृतमदभरारम्भः कामी विलासशिखण्डिनाम् ।  
 मदनपवनालोल .....  
 ..... ॥ १२१ ॥

क्रीडावल्लीकुसुमसमये रागपद्माकरार्के

दर्पोद्याने वदनशशभृत्कौमुदीकार्तिकेऽस्मिन् ।

याते मुग्धद्वविणतुलया यौवने कामिमित्रे

पण्यस्त्रीणां व्रजति सहसा दुर्दशाशेषतां श्रीः ॥ १२२ ॥

न तु यौवनमात्रेण लभन्ते ललनाः श्रियम् ।

भोगार्हा वृद्धकरिणी तरुणी हरिणी वने ॥ १२३ ॥

रूपवत्पद्मतास्मीति कान्ते त्याज्यस्त्वया मदः ।

वने मयूराः शुष्यन्ति बलिमश्नन्ति वायसाः ॥ १२४ ॥

पूर्णा वक्रचलां..... ते जनाः ।

क्षीणोऽपि वृद्धिमायाति कुटिलैककलः शशी ॥ १२५ ॥

भ्रूयुग्मं कुसुमेषुकामुकलतालावण्यलीलाहरं

वक्रं न्यकृतचन्द्रबिम्बमधरो बिम्बप्रभातस्करः ।

रूपं नेत्ररसायनं किमपरं सुश्रोणि तत्रापि ते ।

शिक्षाहीनतया मदद्विरदवत्प्राप्नोति नार्थक्रियाम् ॥ १२६ ॥

तवेयं यौवनतरोश्छाया विस्मयकारिणी ।

यया कामुकलोकस्य स्मरतापः प्रवर्तते ॥ १२७ ॥

रागसागरसंजातविद्रुमद्रुमपल्लवैः ।

तवाधरे स्मितरुचिः करोति कुसुमभ्रमम् ॥ १२८ ॥

भाति सचन्दनतिलकं कालागुरुकुटिलपल्लवाभरणम् ।

वदनं नन्दनमेतद्भूलतिकालास्यललितं ते ॥ १२९ ॥

यातः सुन्दरि सुतरां स्तनभारपरिश्रमः शनकैः ।

प्रोषितशैशवशोकादिव मध्यः कृशतरत्वं ते ॥ १३० ॥

तथाप्युपायशून्येन रूपेणानेन सुन्दरि ।

न प्राप्यन्ते प्रकृष्टेन प्रयत्नेनेव संपदः ॥ १३१ ॥

गुणवती ललितापि न शोभते तनुतरार्थकदर्थनयान्विता ।

सुकविसूक्तिरिवार्थवती परं व्रजति वेशवधूः स्पृहणीयताम् ॥ १३२ ॥

संसक्तेषु सुरामयी धनगुणाधानेषु लक्ष्मीमयी

स्फीतार्थेषु सुधामयी विषमयी निष्क्रान्तवित्तेषु च ।

वेश्या शङ्खमयी नितान्तकुटिला सद्भावलीनेषु या

देवानामपि सुभ्रु मोहजननी क्षीरोद्वेलेव सा ॥ १३३ ॥

इति तया वचनामृतमर्पितं श्रवणपेयमवाप्य कलावती ।

जननि मे द्रविणाधिगमोचितं परिचयं कथयेति जगाद ताम् ॥ १३४ ॥

इति श्रीक्षेमेन्द्रविरचितायां समयमातृकायां पूजाधरोपन्यासो(?)नाम  
चतुर्थः समयः ।

पञ्चमः समयः ।

अथ मन्मथमत्तानां करिणामिव कामिनाम् ।

बन्धाय बन्धकीशिक्षामाचक्षे जरच्छिखा ॥ १ ॥

श्रूयतां पुत्रि सर्वत्र विचित्रोपायवृत्तये ।

मया दुहितृवात्सल्यादर्थ्य किञ्चित्तदुच्यते ॥ २ ॥

पूर्वं भावपरीक्षैव कार्या यत्नेन कामिनाम् ।

ज्ञातरागविभागानां कर्तव्यौ त्यागसंग्रहौ ॥ ३ ॥

कुसुम्भरागः सिन्दूररागः कुङ्कुमरागवान् ।

लाक्षारागोऽथ माञ्जिष्ठो रागः काषायरागभृत् ॥ ४ ॥

हारिद्रो नीलरागश्चेत्यष्टौ वर्णानुकारिणः ।

सुवर्णरागस्ताम्राख्यो रीतिरागस्तथापरः ॥ ५ ॥

रागः सीसकसंज्ञश्च लौहो मणिसमुद्भवः ।

काचरागस्तथा शैलो ह्यष्टौ धात्वनुकारिणः ॥ ६ ॥

सांध्यरागस्तथा चान्द्रस्तथेन्द्रायुध एव च ।

वैद्युताङ्गारकेत्वाख्यरविरागास्तथैव च ॥ ७ ॥

राहुरागोऽष्टमश्चेति रागा गगनसङ्गिनः ।

श्रोत्ररागोऽक्षिरागश्च रसनासंश्रयस्तथा ॥ ८ ॥

त्वगरागो घ्राणरागश्च मानसो बुद्धिसंभवः ।  
 अहंकाराभिधानश्चेत्यष्टाविन्द्रियसंज्ञकाः ॥ ९ ॥  
 वृषरागोऽश्वरागश्च कृकलासाह्वयस्तथा ।  
 मेषरागः श्वरागश्च खररागस्तथापरः ॥ १० ॥  
 मार्जाररागो हस्त्याख्यश्चेत्यष्टौ प्राणिभेदजाः ।  
 शुकरागो हंसरागस्तथा पारावताभिधः ॥ ११ ॥  
 मायूरश्चटकाख्यश्च कृकवाकुसमुद्भवः ।  
 कोकिलो जीवजीवाख्यश्चेत्यष्टौ पक्षिजातयः ॥ १२ ॥  
 केशरागोऽस्थिरागश्च नखाख्यः पाणिसंगतः ।  
 दन्तरागस्तथा पादरागस्तिलकरागवान् ॥ १३ ॥  
 कर्णपूराभिधानश्चेत्यष्टावङ्गविभाविनः ।  
 छायारागस्तथा भूतरागोऽपस्मारवानपि ॥ १४ ॥  
 ग्रहरागोऽथ गान्धर्वो यक्षाख्यः क्षोभरागभृत् ।  
 पिशाचराग इत्यष्टौ महारागाः प्रकीर्तिताः ॥ १५ ॥  
 कौसुमः कुम्भरागश्च नारङ्गाङ्कोऽथ दाडिमः ।  
 मद्यरागः कुष्ठरागो विसर्पाख्यश्चिताभिधः ॥ १६ ॥  
 भ्रामरोऽप्यथ पातङ्गो वृश्चिकाख्यो ज्वराभिधः ।  
 भ्रमाख्यः स्मृतिजन्मा च रतिरागो ग्रहाभिधः ॥ १७ ॥  
 रागो रुधिरसंज्ञश्च षोडशैते प्रकीर्णकाः ।  
 संक्षिप्तं लक्षणं तेषां क्रमेण श्रूयतामिदम् ॥ १८ ॥  
 कौसुम्भो रक्षितः स्थायी क्षणान्नश्यत्युपेक्षितः ।  
 स्वभावरूक्षः सैन्दूरः स्नेहश्लेपेण धार्यते ॥ १९ ॥  
 अल्पलीनः सुखायैव घनो दुःखाय कौङ्कुमः ।  
 तप्तः श्लिष्यति लाक्षाङ्कः श्लेष्मं नायाति शीतलः ॥ २० ॥  
 तप्तः शीतश्च माज्जिष्ठो स्थिरभोगक्षमः समः ।  
 स्थिरो रौक्ष्येण काषायः स्नेहयोगेन नश्यति ॥ २१ ॥

सुरक्षितोऽपि हारिद्रः क्षणेनैव विरज्यते ।  
 नीलो देहक्षयस्थायी वार्यमाणोऽपि निश्चलः ॥ २२ ॥  
 सौवर्णश्लेदनिर्घषतापैस्तुल्यरुचिः सदा ।  
 मृज्यमानस्य वैमल्यं ताम्रसंज्ञस्य नान्यथा ॥ २३ ॥  
 रीतिनाम्रस्तु मालिन्यं स्नेहेनाप्युपजायते ।  
 सैसस्यादौ च मध्ये च क्षये च मलिना रुचिः ॥ २४ ॥  
 तीक्ष्णस्वभावाल्लोहस्य काठिन्याच्च न नम्रता ।  
 मणिनामा च निर्व्याजः सहजस्वच्छनिश्चलः ॥ २५ ॥  
 स्वभावभिदुरः काचसंज्ञश्छलनिरीक्षकः ।  
 शैलोऽपि गौरवस्थायी हृदयाभावनीरसः ॥ २६ ॥  
 सांध्यश्चलश्च नित्यश्च कल्पदोषो दशाश्रयः ।  
 चन्द्ररागः प्रशान्तार्तिशीतलः क्षयवृद्धिभाक् ॥ २७ ॥  
 ऐन्द्रायुधो बहुरुचिर्वक्रमायाविलासभूः ।  
 वैद्युतस्तरलारम्भदृष्टनष्टविकारकृत् ॥ २८ ॥  
 अङ्गारः स्त्रीजनावज्ञाज्वलितो लोहिताननः ।  
 केतुसंज्ञः स्फुटानर्थकारी बन्धवधादिभिः ॥ २९ ॥  
 आर्कस्तीक्ष्णतया नित्यसंतापः सततोदयः ।  
 मित्रक्षयैषी विषमो राहुरागो महाग्रहः ॥ ३० ॥  
 श्रौत्रः कर्णसुखाभ्यासाद्गुणाकर्णनतत्परः ।  
 अक्षिजन्मा परं रूपमात्रे परिणतस्पृहः ॥ ३१ ॥  
 रासनो विविधास्वादभोज्यसंहारलौल्यवान् ।  
 त्वब्जयः सर्वमुत्सृज्य सर्वाङ्गालिङ्गनोत्सुकः ॥ ३२ ॥  
 घ्राणाख्यः पुष्पधूपादिभूरिसौरभलोभमृत् ।  
 मानसः सतताभ्यस्तस्पृहामात्रमनोरथः ॥ ३३ ॥  
 बुद्ध्याख्यो गुणवत्कान्तासक्तिव्यसनवर्जितः ।  
 अहंकाराभिधः श्लाघ्यसंगमोन्नतिलक्षणः ॥ ३४ ॥

वृषसंज्ञश्च तारुण्यात्कायदर्पबलोद्भवः ।  
 अश्वस्तु रतमात्रार्थी तत्कालोद्यतकातरः ॥ ३५ ॥  
 कृकलासाभिधानश्च स्त्रैणदर्शनचञ्चलः ।  
 मेषाख्यः शष्पकवलाभ्यासतुल्यरतिस्पृहः ॥ ३६ ॥  
 श्वाख्यो रत्यन्तविमुखः स्त्रीरहस्यप्रकाशकः ।  
 गार्दभः क्रूरसंमर्दतृप्तिमात्रपरायणः ॥ ३७ ॥  
 मार्जारजन्मा सातत्यादत्यन्तनिकटस्थितिः ।  
 कौञ्जरः क्लेशबन्धादिनिरपेक्षसमागमः ॥ ३८ ॥  
 शुकाभिधोऽन्तर्निःस्नेहः कामं मुखसुखस्थितिः ।  
 हंससंज्ञः सुखस्थित्या गुणदोषविभागकृत् ॥ ३९ ॥  
 पारावताख्यः सस्नेहरतिसर्वस्वलक्षणः ।  
 मायूरः स्ववपुः स्फीतरूपप्रमदनृत्तवान् ॥ ४० ॥  
 बहुशः सुरतासङ्गमात्रार्थी चटकाभिधः ।  
 कृकवाकुभवः कान्ताक्लेशलेशविभागवान् ॥ ४१ ॥  
 कोकिलो मधुरालापः प्रभूतप्रसरत्कथः ।  
 जीवजीवकसंज्ञश्च परिचुम्बननिश्चलः ॥ ४२ ॥  
 केशाख्यः सप्तदिवसस्थायी कृच्छ्रानुरञ्जकः ।  
 अस्थिसंस्थोऽन्तरस्थश्च प्रच्छन्नस्नेहजीवितः ॥ ४३ ॥  
 नखाभिख्यो मासमात्रस्थायी याति शनैः शनैः ।  
 पाणिनामा प्रबुद्धोऽपि बद्धमुष्टेर्न लक्ष्यते ॥ ४४ ॥  
 दन्ताभिधो यस्ताम्बूललीलामात्ररुचिः सदा ।  
 पादाख्यश्चरणालीनः प्रणामैरेव केवलम् ॥ ४५ ॥  
 तिलकप्रतिमो नीचस्योत्तमस्त्रीसमागमः ।  
 कर्णपूरश्च कौटिल्यात्कर्णलग्नोऽतिकथनः ॥ ४६ ॥  
 सर्वत्रानुचरः शोषकारी छायाग्रहाभिधः ।  
 अज्ञातचित्तः स्तब्धाख्यो भूतसंज्ञो विचेतनः ॥ ४७ ॥



अपस्माराभिधः क्रूरकोपाक्षेपः क्षणे क्षणे ।  
 ग्रहो वस्त्राञ्चलग्राही सजने विजने पथि ॥ ४८ ॥  
 गान्धर्वो गीतनृत्तादिरससंसक्तमानसः ।  
 यक्षः क्षित्तो न निर्याति गृहावृत्तिविचक्षणः ॥ ४९ ॥  
 यत्तत्प्रलापमुखरः क्षोभाख्यस्त्यक्तयन्त्रणः ।  
 पैशाचश्चाशुचिरतस्तीव्रक्षतविदारणः ॥ ५० ॥  
 कौसुमः क्षणिकोदारः पूजामात्रपरिग्रहः ।  
 भग्नोऽपि कौम्भः शकलश्लेषे श्लिष्ट इवेक्ष्यते ॥ ५१ ॥  
 नारङ्गः सरसोऽप्यन्तर्बहिस्तीक्ष्णः कटुः परम् ।  
 बहुगर्भतया रूढो हृदये दाडिमाभिधः ॥ ५२ ॥  
 क्षणक्षैव्योपमो माद्यः स्वस्थो वैलक्ष्यलक्षणः ।  
 बीभत्साचारवैरस्यात्कुष्ठाख्योऽतिजुगुप्सितः ॥ ५३ ॥  
 वैरूप्यं च समायाति च्छेदेनेवाङ्ग मर्मणाम् ।  
 चिताभिधानः सर्वाङ्गदाही वश्यप्रयोगजः ॥ ५४ ॥  
 भ्रामरः कौतुकास्वादमात्रो नवनवोन्मुखः ।  
 पातङ्गः कामिनीदीप्तिरसिकः क्षयनिर्भरः ॥ ५५ ॥  
 वृश्चिकाख्यो व्यथादायी द्वेष्योऽप्यत्यन्तनिश्चलः ।  
 त्यक्ताहारोऽतिसन्तापनष्टच्छायो ज्वराभिधः ॥ ५६ ॥  
 भ्रमनामा मतिभ्रंशाच्चक्रारूढ इवाकुलः ।  
 स्मरणाख्यः प्रियस्मृत्या कृतान्यस्त्रीसमागमः ॥ ५७ ॥  
 रतिग्रहः सदा स्वप्ने संप्राप्तसुरतोत्सवः ।  
 रौधिरः कलहे रक्तपातैर्नोचस्य वर्धते ॥ ५८ ॥  
 इत्यशीतिः समासेन रागभेदाः प्रकीर्तिताः ।  
 विस्तरेण पुनस्तेषां कः सख्यां कर्तुमर्हति ॥ ५९ ॥  
 सुहृज्जनार्जनं कुर्यात्पूर्वं वारविलासिनी ।  
 वेश्यानां पद्मिनीनां च मित्रायत्ता विभूतयः ॥ ६० ॥

सुहृद्भिरेव जानाति कामुकानां धनं गुणम् ।  
 हृदयग्रहणोपायं शीलं रक्तापरक्तताम् ॥ ६१ ॥  
 महाधनस्य सुहृदां कामिनां प्रेमशालिनाम् ।  
 प्रच्छन्नसुरतेनापि कुर्यादाराधनं सदा ॥ ६२ ॥  
 एको वित्तवतः सूनुः पितृहीनः सुयौवने ।  
 मुग्धे भूभुजि कायस्थः कामिस्पर्धी वणिक्सुतः ॥ ६३ ॥  
 नित्यातुरामात्यवैद्यप्रसिद्धस्य गुरोः सुतः ।  
 .....प्रच्छन्नकामो जांज्य धनः ॥ ६४ ॥  
 नपुंसकप्रवादस्य प्रशमार्थी फलाशनः ।  
 मत्तो धूर्तसहायश्च राजसूनुर्निरङ्कुशः ॥ ६५ ॥  
 ग्राम्यो धातृद्विजसुतः प्राप्तलाभश्च गायनः ।  
 सद्यः सार्थपतिः प्राप्तः श्रीमान्दैवपरायणः ॥ ६६ ॥  
 गतानुगतिको मूर्खः शास्त्रोन्मादश्च पण्डितः ।  
 नित्यक्षीबश्च वेश्यानां जङ्गमाः कल्पपादपाः ॥ ६७ ॥  
 प्रथमं प्रार्थिता वेश्या न क्षणोऽस्तीत्युदाहरेत् ।  
 जनस्यायं स्वभावो हि सुलभामवमन्यते ॥ ६८ ॥  
 शिरःशूलादिकं व्याधिमनित्यमजुगुप्सितम् ।  
 अवहारोपयोगाय पूर्वमेव समादिशेत् ॥ ६९ ॥  
 पत्नीव कुर्यादनुवृत्तिपूर्वं पूर्वं महार्थस्य वरोपचारम् ।  
 द्रव्यैस्त्वया मन्त्रजपादिभिर्वा वशीकृतास्मीति वदेच्च सर्वम् ॥ ७० ॥  
 स्वयं प्रदत्तेऽपि न खक्षते च शङ्केत तद्भक्तिविवादशीलम् ।  
 निन्देत्प्रकामं जननीं विरुद्धां गच्छेत्स्वयं वेश्म च कामुकस्य ॥ ७१ ॥  
 विदेशयात्रामपि मन्त्रयेत तेनैव सार्धं विहितानुबन्धा ।  
 सुप्तस्य कुर्यात्परिचुम्बनं च गुणस्तुतिं चार्धविवोधभाजः ॥ ७२ ॥  
 स्वप्ने सदैव प्रलपेत्सरागं सर्वं च तन्नामनिबद्धमेव ।  
 न चास्य तृप्तिं सुरतेषु गच्छेद्वचयस्य कुर्याच्च मुहुर्निषेधम् ॥ ७३ ॥

तस्माच्च पुत्रार्थमनोरथा स्यात्प्राणात्ययं तद्विरहे वदेच्च ।  
 इत्यादिभिः स्वीकरणाद्युपायैर्निबद्धबुद्धेर्द्रविणं लभेत ॥ ७४ ॥  
 तावच्च तूर्णं धनमाहरेत यावत्स रागेण विनष्टसंज्ञः ।  
 प्रशान्तरागानलशीतलस्तु स लोहपिण्डीकठिनत्वमेति ॥ ७५ ॥  
 याचेत सर्वं सुरतार्त्तिकाले तमूरुबन्धेन निरुद्धकायम् ।  
 प्रायेण तृप्ताय न रोचते हि विनम्रशाखापरिपक्वाम्रम् ॥ ७६ ॥  
 संधारयेत्तं च विशेषवित्तं यावन्न निःशेषधनत्वमेति ।  
 पुनः पुनः स्नेहलवार्द्रवक्त्रा दीपं यथा दीपकदीपवर्तिः ॥ ७७ ॥  
 निष्पीतसारं विरतोपकारं क्षुण्णक्षुशल्कप्रतिमं त्यजेत्तम् ।  
 लब्धाधिवासक्षयकारिशुष्कं पुष्पं त्यजत्येव हि केशपाशः ॥ ७८ ॥  
 हेमन्तमार्जार इवातिलीनः स चेन्न निर्याति निरस्यमानः ।  
 तदेष कार्यस्तनुर्मर्मभेदी प्रवर्धमानः परुषोपचारः ॥ ७९ ॥  
 शय्यावहारैर्वचनप्रहारैः कोपप्रकारैर्जननीविकारैः ।  
 कौटिल्यसारैर्विविधापसारैर्विपद्विचारैर्गणितापचारैः ॥ ८० ॥  
 याच्ञाविवादैरधनापवादैर्दत्तानुवादैः परसाधुवादैः ।  
 निन्दाजवादैः परुषप्रवादैर्विटप्रवादैः कथितावसादैः ॥ ८१ ॥  
 मुहुः प्रवासैः कलहोपवासैर्मायानिवासैः कटुकाधिवासैः ।  
 सभ्रूविलासैर्व्यसनोपवासैर्निष्कासनीयः स पृथुप्रवासैः ॥ ८२ ॥  
 स चेत्पुना रागजतुप्रसक्तस्तीव्रावमानैरपि न प्रयाति ।  
 तदा तमुत्क्षिप्तभुजान्यवक्त्रा दासी वदेद्वित्तवियोगदीनम् ॥ ८३ ॥  
 यत्राभवत्कामुकलोकयात्रा विचित्ररूपा सततं विभूतिः ।  
 गृहे चतुर्थं दिनमद्य तस्मिन्दृष्टस्य दृष्टस्य वधूत्सवस्य ॥ ८४ ॥  
 क्लीबस्य यस्यास्ति न भोगसंपत्स किं भुजिष्याभवने करोति ।  
 न यस्य हस्ते तरमूल्यमस्ति स किं समारोहति नावमग्रे ॥ ८५ ॥  
 प्रक्षीणवित्तेन निरुद्यमेन किं रूपयुक्तेन करोति वेश्या ।  
 विच्छिन्नदुग्धा न पुनः सगर्भा सा कस्य गौश्चारुतयोपयुक्ता ॥ ८६ ॥

मिथ्यैव रिक्तः कुरुते जडानामावर्जनैः प्रेममयैर्वचोभिः ।

क्षीरक्षये चुम्बनलालनेन बालस्य वृद्धिं विदधाति धात्री ॥ ८७ ॥

इत्यादिभिस्तद्वचनावमानैस्तस्मिन्गते ग्रीष्मतुषारतुल्ये ।

क्षीणं निरस्तं पुनराप्तवित्तं भजेत यत्नाहतवित्तमन्यम् ॥ ८८ ॥

प्राप्ते कान्ते कथमपि धनादानपात्रे च वित्ते

त्वं मे सर्वं त्वमसि हृदयं जीवितं च त्वमेव ।

इत्युक्त्वा तं क्षपितविभवं कञ्चुकाभं भुजंगी

त्यक्त्वा गच्छेत्सधनमपरं वैशिकोऽयं समासः ॥ ८९ ॥

उद्देशलेशेन यदेतदुक्तं तत्कार्यकाले विविधप्रयोगम् ।

तस्मात्स्वबुद्ध्यैव विचार्य कार्यमुक्त्वेति तूष्णीं जरती चकार ॥ ९० ॥

इति श्रीक्षेमेन्द्रविरचितायां समयमातृकायां रागविभागोपन्यासो नाम

पञ्चमः समयः ।

षष्ठः समयः ।

अथ क्षणक्षीणधनायमाने शनैः शनैर्निष्प्रतिभे शशाङ्के ।

द्यौर्दोषयुक्तेव विलोकनेन सविष्टवा मीलिततारकाभूत् ॥ १ ॥

इन्दौ प्रयाते कृतरात्रिभोगे प्रवेशकाले चिरकामुकस्य ।

वेश्येव संध्या गगनाङ्गनाग्रं निर्दिष्टताराकुसुमं चकार ॥ २ ॥

अथोदिते स्वस्थितिदानदक्षे बाले रवौ श्रीमति पङ्कजिन्याः ।

विकासकाले मधुपानकेलिरभूद्विटानामिव षट्पदानाम् ॥ ३ ॥

कलावती मौक्तिकभूषणाङ्गा धम्मिल्लमाल्यप्रणयप्रसक्तैः ।

भृङ्गैर्द्युता दर्पणमीक्षमाणा सतारका चन्द्रवती निशेव ॥ ४ ॥

स्मराङ्गनाकेलिशुकायमानकरस्थताम्बूलविलासपूर्णा ।

समातृका नापितदत्तहस्ता कान्तां तनुं पण्यदशां नयन्ती ॥ ५ ॥

सलीलमाक्रान्तिविलोलकाञ्चीरवेण पारावतदत्तसंज्ञा ।

अर्थार्थिनी राजपथप्रकारं हर्म्यं प्रियोत्सङ्गमिवारुरोह ॥ ६ ॥

तामब्रवीत्तत्परिभोगयोग्यं प्रातर्नवं कामुकर्माक्षमाणः ।  
 विलोक्य कङ्कः शयनोत्थितानां पण्याङ्गनानां गणयन्विचेष्टाः ॥ ७ ॥  
 आसन्नमित्रागममुच्यमानसमागमे वासरवल्लभस्य ।  
 निर्यान्ति दीपा इव रात्रिभोग्या पश्य प्रभाते गणिकागृहेभ्यः ॥ ८ ॥  
 एष प्रबुद्धः सहसा जटामृच्छीलाशिवः कुक्कुटकूजितेन ।  
 गृहान्नलिन्याः परिहृत्य राजरथ्यां कुमार्येण मठं प्रयाति ॥ ९ ॥  
 एते निधेर्निग्रहभट्टसूनोः पृष्ट्वा विटा रात्रिसुखं प्रभाते ।  
 कर्तुं प्रवृत्ताः पृथुभोज्यभूरिव्ययाय भद्राभवने विभागम् ॥ १० ॥  
 प्राप्ते गृहद्वारमनङ्गसारे महाविटे पश्य वसन्तसेना ।  
 शून्यप्रसुप्तापि पुरः समेत्य निशीथभोगं कथयत्यसत्यम् ॥ ११ ॥  
 भग्नङ्गदा त्रोटितकर्णपाली मतङ्गनाम्ना गणपालकेन ।  
 आत्मापराधं विनिगूहमाना विरौति रामा जननीजनाग्रे ॥ १२ ॥  
 निर्गच्छतो ग्रामनियोगिनोऽस्य ददाति गुप्तस्य समेत्य पश्चात् ।  
 इदं तथेदं च पुरः प्रहेयमित्यादि संदेशशतानि वृद्धा ॥ १३ ॥  
 संप्रस्थितेयं सह माधवेन कोशं ध्रुवं पातुमनङ्गलेखा ।  
 अग्रे यदस्या मधुकुम्भवाही मेषं विकर्षन्पुरुषः प्रयाति ॥ १४ ॥  
 टक्कस्य सा.....च्चलितस्य.....विप्राय यत्स्कन्दकदानकाले ।  
 प्रसाधनाय स्वयमेव गन्तुं समुद्यता पश्य शशाङ्गलेखा ॥ १५ ॥  
 उद्यानलीलागमने निशायां सुनिश्चिते मल्लिकयार्जुनस्य ।  
 कृतः प्रभाते नवचीनवस्त्रदानं विना पश्य मुहूर्तविघ्नः ॥ १६ ॥  
 मेषप्रदस्येन्द्रवसोर्द्विजस्य मुक्त्वा प्रभूतं निशि कालखण्डम् ।  
 विषूचिकार्ता विटहपहेतुर्वैद्यार्थिनी क्रन्दति कुट्टनीयम् ॥ १७ ॥  
 वैद्योऽप्यसौ मण्डलगुल्मनामा प्रभातचारी नगरार्जितानि ।  
 समुद्यतः पूगफलानि दातुं कुरङ्गिकायै निजमुष्टिपूरैः ॥ १८ ॥  
 कङ्कालनाम्ना निशि गायनेन वारावहारान्निशभग्नभाण्डा ।  
 गृह्णाति का नो चरणस्पृशोऽस्य वरांशुकं कुण्डघटादिमूल्यात् ॥ १९ ॥

प्राप्तस्य शंभोर्वणिजस्तु वारे सुप्तस्य शून्ये शयने निशायाम् ।  
 नन्दा समेत्यापरकामिगेहात्सविप्रलम्भं शपथं करोति ॥ २० ॥  
 पितुर्गृहाङ्गूरिविभूषणानि प्राप्तं गृहीत्वा मदनं मृणाली ।  
 निगूह्य संदर्शयति स्वगेहं शून्यं तमन्विष्टमुपागतानाम् ॥ २१ ॥  
 भोज्यं विना पाटलिका प्रविष्टं मुष्टिप्रदं श्रोत्रियमत्रिरात्रम् ।  
 शुष्कान्नदाता पितृकार्यमेतत्किं किं करोषीत्यसकृद्ब्रवीति ॥ २२ ॥  
 मार्जारजिह्वा जननी हरिण्याः पद्मस्य भोज्यं निशि लुण्ठितं यत् ।  
 तस्मिन्गते तद्विजने विशङ्का पश्य प्रभाते कवलीकरोति ॥ २३ ॥  
 ईर्ष्याविशेषात्कृतकोपवादसंमूर्छितायां मलयं रमण्याम् ।  
 विभूषणं तोषणमाशु किञ्चिदस्यै प्रयच्छेति वदन्ति सख्यः ॥ २४ ॥  
 रागेण कृष्णीकृतकेश एष वलीविशेषस्फुटवृद्धभावः ।  
 योगागृहं शम्बरसारनामा यागाय युग्येन गुरुः प्रयाति ॥ २५ ॥  
 अयं जनस्थानविनाशहेतुः केतुः खरक्रूरतया प्रसिद्धः ।  
 आस्थानभट्टश्चिटिवत्सनामा प्रयाति युग्येन विशीर्णवस्त्रः ॥ २६ ॥  
 उच्चैश्चिरात्सौधनिषक्तदृष्टिरश्वाधिरूढः कमलोऽधिकारी ।  
 कलावति त्वामयमीक्षमाणः शूलार्पिताकारतुलां विभर्ति ॥ २७ ॥

श्रीखण्डोज्ज्वलमल्लिकातिलकवानक्षामहेमाङ्गद-

शिखिच्छिष्टविनष्टनासिकतया प्रख्यातजारज्वरः ।

एष त्वामवलोक्य मालवपतेर्दूतः प्रपञ्चाभिधः

पश्योद्वेष्टविवेष्टनानि कुरुते भोगीव मन्त्राहतः ॥ २८ ॥

एष प्रख्यातकूटः कपटविटघटानर्मकर्मप्रगल्भः

श्रीगुप्तो नाम धूर्तः सकलकलिकलाकल्पनामूलदेवः ।

दृष्ट्वा दूरात्प्रसिद्धां तव नवजननीमञ्जलिच्छिष्टहस्तः

पश्याक्षणा दत्तसंज्ञः स्मितचलचिबुकः स्तोतुमेतां प्रवृत्तः ॥ २९ ॥

पातालोल्लालतालुप्रविततवदनस्पष्टदृष्टोऽग्रदंष्ट्रा

विश्वग्रासावहेलाकुलितशिखिशिखाविभ्रमोद्भ्रान्तजिह्वा ।

मेषाणां चण्डमुण्डाहरणकटकटारावपिष्टास्थिसंस्था  
 सिद्धा शुष्कातिपूर्णा जयति भगवती कुट्टनी चण्डघण्टा ॥ ३० ॥  
 एष स्फीतधनस्य लोभवसतेः पापस्य मूर्तिस्पृशः  
 शङ्खाख्यस्य महार्घहृद्वणिजः पङ्काभिधानः सुतः ।  
 आकृष्टः प्रतिवेशमनिर्गतविटैः सारङ्गमुग्धः शिशुः  
 सुभ्रु त्वां तुषराशिलोलचटकाकारः समुद्रीक्षते ॥ ३१ ॥  
 एष निधिर्विधिना तव नूनं मेषमतिर्विहितः प्रहितो वा ।  
 स्थूलमुखः पृथुचूलकलापः स्कन्धयुगाञ्चितकर्णसुवर्णः ॥ ३२ ॥  
 इत्यादि कङ्केन वितर्क्यमाणं वणिक्सुतं दृक्पतितं विचार्य ।  
 मनोरथाभ्यर्थितलाभतुष्टा कङ्कालिका सस्मितमित्युवाच ॥ ३३ ॥  
 निर्यत्ताम्बूललालालवशबलवलद्वीववक्त्रावलोकी  
 रक्तोपानद्युगोद्यत्सरसरमुखरप्रस्वलत्पादचारैः ।  
 एवंरूपोऽतिमुग्धः शिशुरखिलधनावाप्तये बन्धकीना-  
 मक्लेशाराधनार्हः स्वयमुपनमति प्रायशः पण्यपुण्यैः ॥ ३४ ॥  
 कलावति त्वन्मुखनिश्चलोऽयं महाविटश्चरणचक्रचारैः ।  
 निवेदितोऽग्रे तव देवतायाः शिशुः पशुर्भोगविभूतिकामैः ॥ ३५ ॥  
 पार्श्वे त्वमेषां ब्रज कङ्क तूर्णं दूतं करिष्यन्ति भवन्तमेते ।  
 तयेति दत्तोचितशासनोऽसौ जगाम सौधादवरुह्य हृष्टः ॥ ३६ ॥  
 इति श्रीक्षेमेन्द्रविरचितायां समयमातृकायां षष्ठः समयः ।

सप्तमः समयः ।

अथाययौ शनैः श्रीमान्नवोद्भूतमनोभवः ।  
 लतालिङ्गनकृद्बालः कालः कुसुमलाञ्छनः ॥ १ ॥  
 संभोगसुखसंपत्तिः पराधीनेव कामिनाम् ।  
 आललम्बे धनेशाशामितीवाकलयन्रविः ॥ २ ॥

दक्षिणानिलसोच्छ्वासा लसत्कुसुमपाण्डुराः ।  
 जातजृम्भा ययुस्तन्व्यो लताः सोत्कण्ठतामिव ॥ ३ ॥  
 दग्धेऽन्धकद्विषा रोषात्पुराणे पञ्चसायके ।  
 नवं विनिर्ममे काममृतुराजप्रजापतिः ॥ ४ ॥  
 प्रस्खलत्कोकिलालापा गायन्त्यो भृङ्गशिञ्जितैः ।  
 वेश्या इव मधुक्षीबा विरेजुर्वनराजयः ॥ ५ ॥  
 नवकिसलयलेखापङ्क्तिसङ्गे लतानां  
 नखमुखलिपिलीलालोभिनीमाकलध्य ।  
 मधुमदपरिरम्भे भेजिरे लोहितत्वं  
 स्थलकमलवनानामीर्ष्ययेवाननानि ॥ ६ ॥  
 क्षैण्यक्षामं शिशिरसमयं वृद्धमुत्सृज्य दूरे  
 त्यक्त्वा शीतं तरुणमसकृद्गदरागानुबन्धम् ।  
 उद्यानश्रीर्मधुमभिमतं बालमेवालिलिङ्ग  
 प्रायः स्त्रीणां वयसि नियतिर्नास्ति कार्यार्थिनीनाम् ॥ ७ ॥  
 अथ नापितदूतेन कृतद्वित्रगतागता ।  
 मिथ्या कृतनिषेधापि ग्रहणाग्रहणे शिशोः ॥ ८ ॥  
 कथंचिदभ्यर्थनया गृहीतार्था कलावती ।  
 संध्यायां मण्डनासक्ता ययौ वासकसज्जताम् ॥ ९ ॥ (युगलकम्)  
 कपोले कस्तूरीस्फुटकुटिलपत्राङ्कुरलिपि-  
 र्ललाटे कार्पूरं तिलकमलकालीपरिसरे ।  
 तनौ लीना हेमद्युतिपरिचिता कुङ्कुमरुचिः  
 स तस्याः कोऽप्यासील्ललितमधुरो मण्डनविधिः ॥ १० ॥  
 प्रौढकामुकसंभोगसाक्षिणी बालसंगमे ।  
 नोचितास्मीति तामूचे लज्जया नतमेखला ॥ ११ ॥  
 हारिणी सा तनुलता हारिणी च कुचस्थली ।  
 दृष्टिश्च हारिणी तस्यां बभौ स्मरविहारिणी ॥ १२ ॥



अत्रान्तरे वणिकसूनुर्विवेश गणिकागृहम् ।  
 आसन्नलाभाभिमुखैरावृतं क्षेत्रवासिभिः ॥ १३ ॥  
 कर्णसंसक्तमुक्ताङ्गकनकस्थूलवालकः ।  
 बहुहेमभराक्रान्तिसव्यथश्रवणद्वयः ॥ १४ ॥  
 कण्ठाभरणमध्यस्थहैमरक्षाचतुष्टयः ।  
 जननीहस्तविन्यस्तसर्षपाङ्कितचूलिकः ॥ १५ ॥  
 राजावर्तमणिस्थूलगुलिकाभ्यां विराजितम् ।  
 राजतं चरणालीनं बिभ्राणः कटकद्वयम् ॥ १६ ॥  
 मुहुर्दीर्घाञ्चलदशां त्वस्तां संकलयन्पटीम् ।  
 बहुचूर्णकताम्बूलदग्धास्यकृतसीत्कृतः ॥ १७ ॥  
 स प्रविश्य प्रकाशाशां ददर्शादर्शमादरात् ।  
 कलावतीं कलाकान्तललितामिव शर्वरीम् ॥ १८ ॥  
 कथं लालनयोग्योऽयं बालः संभोगभाग्भवेत् ।  
 इतीव तारहरेण सस्मितस्तनमण्डलात् ॥ १९ ॥  
 द्रविणक्षयदीक्षायां वैचक्षण्यकृतक्षणाः ।  
 ऋत्विजः सप्त विविशुः पुरस्तस्य महाविटाः ॥ २० ॥  
 निर्गुटः क्षीणसाराख्यो दिविरः कलमाकरः ।  
 रेचको भरताचार्यः क्षुण्णपाणिस्तुलाधरः ॥ २१ ॥  
 गणकः सिंहगुप्तश्च तिक्तनामा भिषक्सुतः ।  
 कटिः कुटिलकश्चेति भोगाम्भोरुहषट्पदाः ॥ २२ ॥  
 वेश्यासमागमे शैलीं शिक्षितः स विटैर्बहिः ।  
 प्रविश्य कामिनीपार्श्वे प्रौढवत्समुपाविशत् ॥ २३ ॥  
 वाससाच्छाद्य नासार्धमप्रस्तावकटूत्कटाम् ।  
 नर्मगोष्ठीं स विदधे शिक्षितां शुकपाठवत् ॥ २४ ॥  
 ततः प्रविश्य कङ्काली गृहीतोच्चतरासना ।  
 रञ्जनाय पुरश्चक्रे विटानां कपटस्तुतिम् ॥ २५ ॥

धन्योऽयं बालकः श्रीमान्भवद्विर्यस्य संगतिः ।  
 युष्मत्परिचयः पुण्यपरिपाकेन लभ्यते ॥ २६ ॥  
 शिशुरप्ययमस्माकं कामुकोऽभिमतः परम् ।  
 बाल एव सहस्त्रांशुः कमलिन्या विकासकृत् ॥ २७ ॥  
 इत्यादिभिः स्तुतिपदैः कुट्टन्या विटमण्डले ।  
 स्वीकृते भूरभूत्क्षिप्रं ताम्बूलवेलपाटला ॥ २८ ॥  
 ततः काली कलावत्या धात्री वेतालिकाभिधा ।  
 ताम्बूलदानावसरप्रहर्षाकुलितावदत् ॥ २९ ॥  
 अत्यल्पः परिवारोऽयं ताम्बूलप्रणयी स्थितः ।  
 नास्माकमन्यवेश्यानामिवासंख्यः परिग्रहः ॥ ३० ॥  
 कङ्कः प्रथमपूज्योऽयं देवाकृतिरुदारधीः ।  
 यस्यानुरोधात्सुलभा दुर्लभापि कलावती ॥ ३१ ॥  
 जामाता गौरवार्होऽयं पूज्यः कन्यार्पणेन नः ।  
 शाङ्खिकः कमलो नाम संमानं पूर्वमर्हति ॥ ३२ ॥  
 अयं पितुः कलावत्याः प्रेतकार्यप्रतिग्रही ।  
 ह्यः पर्वदिवसावाप्तः शक्तिर्महाव्रती ॥ ३३ ॥  
 अयं स्थलपतेः सूनुः कपिलः कलशाभिधः ।  
 गुरुभ्राता कलावत्याः कल्पपालो मधुप्रदः ॥ ३४ ॥  
 मृदङ्गोदरनामायं कलावत्याः स्वसुः पतिः ।  
 मातुलः कलहो नाम बिन्दुसारः सहोदरः ॥ ३५ ॥  
 इयं दत्तकपुत्रस्य कलावत्याः कलायुषः ।  
 धात्री कलावती नाम रुग्णचन्द्रश्च तत्पतिः ॥ ३६ ॥  
 अयं भरतभाषाज्ञः काम्बो भागवतात्मजः ।  
 गायनः खरदासोऽयं महामात्यस्य वल्लभः ॥ ३७ ॥  
 निगिलः सूपकाराख्यः कुम्भकारश्च कर्परः ।  
 बकश्छत्रधरश्चायं खञ्जनो युग्यवाहनः ॥ ३८ ॥

रतिशर्मा द्विजन्मायं गणिकाग्रहशान्तिकृत् ।  
 आरामिकः करालोऽयं कीलवर्तश्च नाविकः ॥ ३९ ॥  
 उद्यानपालः कन्दोऽयं मुकुलाख्यश्च पौष्पिकः ।  
 चर्मकृद्दर्मदत्तोऽयं मारच्छिद्रश्च धावकः ॥ ४० ॥  
 बहिरास्ते च चाण्डाली क्रोशन्ती घर्घराभिधा ।  
 डोम्बश्चण्डरवाख्यश्च कोष्ठागारप्रहारिकः ॥ ४१ ॥  
 ताम्बूलं देयमेतेभ्यः प्रहेयं प्रातरेव तु ।  
 सख्यै शम्बरमालायै गुरवे दम्भभूतये ॥ ४२ ॥

उक्त्वेति पूगफललुण्ठनिविष्टचित्ता  
 वैतालिका विविधवेशवनीप्रविष्टाः ।

चक्रुः प्रभूतमधुपानविघूर्णमाना-

स्ताम्बूलदानबहुमानगतागतानि ॥ ४३ ॥

ततः क्षीबैरसंभाव्यं कथ्यमानैर्विटैः परम् ।

उद्वेजितेव रजनी धूपव्याजेन निर्ययौ ॥ ४४ ॥

नृपस्य बाहुर्युधि दक्षिणोऽहं ममैव राज्यं कलमान्तरस्थम् ।

मयि स्थिते तिष्ठति नाव्यशास्त्रं सूते तुला वित्तपतिश्रियं मे ॥ ४५ ॥

त्रैलोक्यवृत्तं गणितेन वेद्मि मयैव भोजस्य कृता चिकित्सा ।

भुक्ता मया भूपतयः स्वसूक्तैरित्यूचिरे मद्यमदोद्धतास्ते ॥ ४६ ॥

विसृष्टास्ते कलावत्या ताम्बूलार्पणलीलया ।

निर्ययुः कलयन्तोऽन्तर्भाविनीं भोज्यसंपदम् ॥ ४७ ॥

अथ विततवितानं हंसशुभ्रोपधानं

शयनममलचीनप्रच्छदाच्छादिताग्रम् ।

अभजत हरिणाक्षी क्षीबमादाय बालं

निजपरिजननर्मस्मेरवक्राम्बुजश्रीः ॥ ४८ ॥

शिशुतररमणेऽस्याः कौसुमामोदलुभ्य-

द्धमरभरनिपातैर्घूर्णमानाः प्रकामम् ।

प्रसरदगुरुधूमश्यामलाग्रा बभूवु-

र्वलितविरतवक्रा लज्जयेव प्रदीपाः ॥ ४९ ॥

इति श्रीक्षेमेन्द्रविरचितायां समयमातृकायां कामुकसमागमो नाम सप्तमः समयः ।

अष्टमः समयः ।

अथ सितकिरणरतिश्रमाखिन्नेव विनिद्धतारकारजनी ।

प्राभातिकसलिललवस्वेदवती क्षामतां प्रययौ ॥ १ ॥

गणिका ततः प्रभाते सकलनिशाजागरेण ताम्राक्षी ।

रात्रिसुखप्रश्नपरां प्रोवाच समेत्य कङ्कालीम् ॥ २ ॥

शृणु मातः शिशुवयसस्तस्य स्फुटतामकालपुष्टस्य ।

यस्याल्पकस्य बहुलं मरिचकणस्येव तीक्ष्णत्वम् ॥ ३ ॥

आरोपितः स चेद्या खट्वामत्युन्नतां शनैः शिशुकः ।

निश्चलतनुर्मुहूर्तं धूर्तः स च कृतकसुप्तोऽभूत् ॥ ४ ॥

ललनासुलभकुतूहलचपलतयालिङ्गितः स्वयं स मया ।

तत्क्षणनवसुरतान्ते सहसा निश्चेष्टतां प्रययौ ॥ ५ ॥

पूगफलमस्य लग्नं ज्ञात्वेति मया स शीतसलिलार्द्रम् ।

दत्त्वा वक्षसि हस्तं प्रलयभयाल्लम्बितः संज्ञाम् ॥ ६ ॥

लब्धास्वादः स ततश्चटकरतिर्मां प्रजागरो मूर्तः ।

खेदक्लान्तामकरोद्गणनातीतैः समारोहैः ॥ ७ ॥

बालमुखं तरुणतरं रभसरसेन प्रबोधयन्त्या तम् ।

कष्टं मयैव कृष्टो ज्वलिताङ्गारः स्वहस्तेन ॥ ८ ॥

रोदिति शिशुरिति दयया यस्य न दशनक्षतं मया दत्तम् ।

तेन ममाधरबिम्बं पश्य शुकनेव खण्डितं बहुशः ॥ ९ ॥

मुहुरारोहणहेलापरिरम्भैर्वामनीकृतं तेन ।

शिशुसंगमात्क्षणं मे लज्जितमिव नोन्ननाम कुचयुगलम् ॥ १० ॥

अहमस्थाननखक्षतविक्षततनुवच्छरी परं तेन ।  
 गुप्तिं कथं करिष्ये विदग्धजनसंगमेऽङ्गानाम् ॥ ११ ॥  
 उक्त्वेति वाररमणी निखिलनिशीथप्रजागरोद्विग्ना ।  
 क्षोणीं निरीक्षमाणा वैलक्ष्येण क्षणं तस्थौ ॥ १२ ॥  
 तामवदत्कङ्काली सस्मितवदना विटङ्कदंष्ट्राभिः ।  
 भोगोद्भवे विटानां मनोरथं पाटयन्तीव ॥ १३ ॥  
 एवंविधैव मुग्धे परिशीलितहृष्टचेटकटुकानाम् ।  
 प्रौढिः कण्टकतीक्ष्णा भवति परं पण्यजीवनशिशूनाम् ॥ १४ ॥  
 पितृभवनहृतं नियतं हस्तगतं विद्यते धनं तस्य ।  
 भवति न तद्विधमधिकं प्रागल्भ्यं रिक्तहस्तस्य ॥ १५ ॥  
 बिलनिहितद्रविणकणश्चपलगतिर्मूषकोऽप्यलं छवते ।  
 दानक्षीणस्तन्द्रां सुषिरकरः कुञ्जरो भजते ॥ १६ ॥  
 विटविनिवारणयुक्त्या निर्मक्षिकमाक्षिकोपमं सहसा ।  
 गत्वा करोमि तावत्तवोपजीव्यं वणिक्तनयम् ॥ १७ ॥  
 अस्माकमङ्गमङ्गं पण्योपनतं महाधननिधानम् ।  
 दासीसुताः किमेते खादन्ति विटाः प्रसङ्गेन ॥ १८ ॥  
 इत्युक्त्वा तूर्णतरं शय्याभवनस्थितं समभ्येत्य ।  
 शिशुमवदत्कङ्काली विजनकथाकेलितन्त्रेण ॥ १९ ॥  
 अपि पुत्र रात्रिरखिला सुखेन ते कुमुदहासिनी याता ।  
 बन्धनयोग्योऽस्माकं कलावतीहृदयचोरस्त्वम् ॥ २० ॥  
 ध्यानं वलनं जृम्भणमुच्छ्वसनं वेपनं परिस्वलनम् ।  
 त्वत्संगमेऽपि यस्याः किं कुरुते निर्गते त्वयि सा ॥ २१ ॥  
 लङ्घिततरुणसमुद्रा कलावती यत्पटाञ्चले लग्ना ।  
 यामर्थयते दूतैर्दक्षिणदिग्वल्लभौ भोजः ॥ २२ ॥  
 जन्मान्तरेऽनुबद्धा यदि नेयं संगतिः कृता विधिना ।  
 तर्त्तिकं त्वयि मम जाता परलोके पुत्रकार्याशा ॥ २३ ॥

विघ्नस्तु संगमेऽस्मिन्नेकः परिचिन्तितोऽस्ति मे भयदः ।  
 यदयं विटसंघातः कण्टकजालायते परितः ॥ २४ ॥  
 भुक्त्वा पीत्वा भवतः परधनवर्णाः स्ववित्तपरिहीणाः ।  
 धूर्तास्त्वामेव पितुर्वन्धनयोग्यं प्रयच्छन्ति ॥ २५ ॥  
 तस्माद्यादि दिनमेकं तिष्ठसि सुतरामदृश्यरूपस्त्वम् ।  
 तदयं कुटिलविटानां नैराश्याद्भिद्यते यूथः ॥ २६ ॥  
 इत्युक्ते कुट्टन्या शैशवसरलाशयो वणिकसूनुः ।  
 तामवदत्सत्यमिदं स्नेहान्मातस्त्वया कथितम् ॥ २७ ॥  
 अस्ति ग्रन्थिनिबद्धं मम किञ्चिज्जनकभाण्डशालात्तम् ।  
 तदिदं गृहाण दुहितुर्मण्डनभोगव्यये योग्यम् ॥ २८ ॥  
 इत्युक्त्वा सारतरं दत्त्वा तस्यै शिशुर्गुरुद्विषणम् ।  
 तत्संदर्शितमविशच्छन्नपथं पृथुलहर्म्यतलकोष्ठम् ॥ २९ ॥  
 तं प्रच्छाद्य सहर्षा कृत्वा मिथ्या मुखं नवविषादम् ।  
 अभ्येत्य विटानवदत्कङ्काली कलकलारम्भे ॥ ३० ॥  
 आजन्मसहजसुहृदामस्मत्प्रणयोपचारतुष्टानाम् ।  
 उच्चितः किमयमकस्माद्भवतां निन्द्यः समाचारः ॥ ३१ ॥  
 दस्थुसुतस्तीक्ष्णतरः स भवद्भिः किं वणिकसुतव्याजात् ।  
 रत्नाभरणाकीर्णं प्रवेशितोऽस्मद्गृहं रात्रौ ॥ ३२ ॥  
 अन्यगणिकाप्रयुक्ता यदि यूयं प्रहसनोद्यताः प्रसभम् ।  
 तर्त्तिकं स्त्रीवधसदृशं क्रियते पृथुसाहसं पापम् ॥ ३३ ॥  
 स परं प्रभातनिद्रालवविवशायां क्षणं कलावत्याम् ।  
 आदाय हारसहितं केयूरयुगं गतः कामी ॥ ३४ ॥  
 श्रूयन्ते प्रतिनगरं भूषणलुब्धैः पणाङ्गना निहताः ।  
 निजदेवताप्रसादात्कलावती किं तु मुक्ताद्य ॥ ३५ ॥  
 तेन यदेतन्नीतं राजकुले कस्य मूर्ध्नि परिपतति ।  
 प्रतिभूर्भवद्विधानां क्व गृहीतः पण्यललनाभिः ॥ ३६ ॥

पश्यत पश्यत लोकाः कलिकालः कीदृशः प्रवृत्तोऽयम् ।  
 स्निग्धाः सुहृदः सधनाः स्त्रीवधपापं भजन्ते यत् ॥ ३७ ॥  
 को वेत्ति गुणविभागं हस्तेन परीक्ष्यते कथं जातिः ।  
 दुर्ज्ञेयं कुटिलानां चेष्टितमन्यद्वचश्चान्यत् ॥ ३८ ॥  
 इत्युक्त्वा गृहपरिजनकलकलहोदग्रदुःसहविकारा ।  
 कङ्काली राजपथे चुक्रोश गतागतस्तारम् ॥ ३९ ॥  
 तद्गीत्यैव विटास्ते सपदि विवर्णा निरुत्तरप्रतिभाः ।  
 निर्गत्योत्पथविवरैर्दूरतरे संगमं चक्रः ॥ ४० ॥  
 अथ ते विचार्य सुचिरं भोगभ्रष्टाः समापतितकष्टाः ।  
 मिथ्यापवादनष्टा विफलक्लिष्टा मिथो जग्मुः ॥ ४१ ॥  
 जाताक्षपटलदोषैरिव नास्माभिर्व्रजन्वणिगृष्टः ।  
 कङ्काल्यैव हतोऽसावित्यवदन्निर्गुटस्तत्र ॥ ४२ ॥  
 राशिं निगूह्य वणिजं पश्यत भूर्जेन निग्रहोऽस्माकम् ।  
 कुट्टन्यैव कृतोऽयं.....शोचन्नब्रवीद्विवरः ॥ ४३ ॥  
 विहिताङ्गहारयुक्तिः कुट्टन्या पूर्वरङ्गयोग्योऽयम् ।  
 अस्मन्नृत्तं नृत्तं किमन्यदिति नाव्यवित्प्राह ॥ ४४ ॥  
 कपटतुलां कङ्कालीमङ्कशताङ्कामहं वेद्मि ।  
 विहितस्तया भ्रमोऽसावित्याह तुलाधरः कोपात् ॥ ४५ ॥  
 आकृष्य मेपभोगादूरतरं मित्रमण्डलं वणिजः ।  
 कालकल्यैव नीतं कङ्काल्या गणक इत्यूचे ॥ ४६ ॥  
 पेया मद्यसमृद्धिस्तयैव सा कृतचिकित्सायाम् ।  
 लङ्घनमिदमुपदिष्टं तापादित्यब्रवीद्वैद्यः ॥ ४७ ॥  
 नवसुखचरितं नष्टं कष्टं विभ्रष्टनियमवृत्तानाम् ।  
 अस्माकमेतदनुपममित्याह कविः श्वसन्विरसः ॥ ४८ ॥  
 इति दुःखकोपविस्मयलज्जाकुलिताः कथां मिथः कृत्वा ।  
 कुसुमारामभ्रष्टा इव मधुपास्ते विटाः प्रययुः ॥ ४९ ॥

अथ कङ्काली गूढं निःशल्यां कामभोगसामग्रीम् ।  
 आस्वाद्य निशामनयन्निःशब्दमहोत्सवोत्साहा ॥ ९० ॥  
 प्रातर्विचिन्त्य युक्तिं सा गत्वा हृष्टभाण्डशालाग्रम् ।  
 कामिजनकस्य वणिजः स्फीतार्थसमृद्धिसद्राक्षीत् ॥ ९१ ॥  
 सोऽपि महाधनसंचयलाभविशेषेऽपि सद्राहः ।  
 पुत्रहृतहेमचिन्तासंतापात्कातरतरोऽभूत् ॥ ९२ ॥  
 उन्नतवृत्तीनिविष्टः कोटित्रयलेख्यसंपुटीहस्तः ।  
 अर्थिजनवदनदर्शनमीलितनयनप्रसक्तसततान्ध्यः ॥ ९३ ॥  
 बन्धादिमोक्षणागतलाभपरित्यागयाचने बधिरः ।  
 अत्यल्पपण्यदानप्रक्षप्रतिवचनजल्पने मूकः ॥ ९४ ॥  
 तैलमलकललमूषकजग्धार्धटुप्पिकाविकटः ।  
 शीर्णोर्णाप्रावरणप्रलम्बघनकञ्चुकाञ्चलालोलः ॥ ९५ ॥  
 नग्नोरुजानुजर्जरधूमारुणष्टथुलशिथिलमोचोटः ।  
 रूक्षश्मश्रुकलापस्थूलप्रचलच्छटुम्पकग्रन्थिः ॥ ९६ ॥  
 निजगृहदिवसपरिव्यययाच्ञागतकन्यकाप्रहारोग्रः ।  
 रज्जुग्रथितबुभुक्षितमार्जारीरावनिर्दयप्रकृतिः ॥ ९७ ॥  
 दूराद्वितर्क्यमाणः स तया नासार्पिताङ्गुलीलतया ।  
 ख्यातः स एव वणिगयमिति विदधे निश्चितं तस्य ॥ ९८ ॥  
 साथ शनैरुपसृत्य प्रविरलजननिर्मलावसरे ।  
 तमभाषत भाण्डपते वक्तव्यं किञ्चिदस्ति मम विजने ॥ ९९ ॥  
 पुत्रस्ते मुग्धमतिर्मृगशिशुरिव लुब्धकैर्विटैः कृष्टः ।  
 हारितभूषणवसनः संध्यायां ह्यो मया दृष्टः ॥ १०० ॥  
 दयया प्रवेशितोऽसौ मया स्वगेहं मनोहराकारः ।  
 अविशत्क्षणं न जाने केन पथा मत्सुताहृदयम् ॥ १०१ ॥  
 स तया स्नानानन्तररुचिराम्बरभूषणार्पणप्रणयैः ।  
 राजार्हविविधभोगैः काम इवाभ्यर्चितो भक्त्या ॥ १०२ ॥



वंशजगौरवयोगात्सुवृत्तताश्चाध्यरूपसंभारः ।  
 कण्ठे हार इवासौ कृतस्तया गुणगणोदारः ॥ ६३ ॥  
 कायपणार्जितबहुविधराजसुतामात्यबहुधनेन सह ।  
 अधुना त्वत्तनयोऽस्याः स्वामी प्राग्जन्मसंबन्धात् ॥ ६४ ॥  
 उचिततरसङ्गसुभगां [दृष्ट्वैव] कलावतीं रागयौवनोन्मत्ता ।  
 तव हस्ते निक्षिप्तं स्त्रीधनसहितं मया गेहम् ॥ ६५ ॥  
 यातायां मयि तीर्थं कंचित्कालं त्वया कलावत्याः ।  
 मुद्रामुद्रितमखिलं सर्वस्वं पालनीयं तत् ॥ ६६ ॥  
 अद्य तु भवता कार्यः पुत्रस्तेहात्स्तुषानुरोधाच्च ।  
 अस्मद्वेहे स्वल्पो भोज्योत्सवमङ्गलाचारः ॥ ६७ ॥  
 उक्त्वेति साश्रुनयना कङ्काली तस्य वज्रहृदयस्य ।  
 निपपात चरणयुगले सुतलाभविशेषतुष्टस्य ॥ ६८ ॥  
 स च तामुवाच भद्रे सर्वमिदं हर्षकारि कुशलतरम् ।  
 किं तु त्वद्गमनं मे नाभिमतं सह गमिष्यावः ॥ ६९ ॥  
 परभोजननियमवता भोक्तव्यं त्वद्वेहे कथं नु मया ।  
 संभोजनमूल्यं मे गृह्णासि तदा गमिष्यामि ॥ ७० ॥  
 इत्युक्त्वास्या हस्ते दत्त्वा हृष्टः स रूपकं सार्धम् ।  
 तामन्तः स्मितवदनां विसृज्य पश्चाद्ययौ भोक्तुम् ॥ ७१ ॥  
 तत्र सुतं सविलासं दृष्ट्वा कान्तासनाथसंभोगम् ।  
 निर्व्ययभोज्यसमृद्ध्या निश्चिन्तः प्रीतिमानभवत् ॥ ७२ ॥  
 कर्पूरैलापारिमलरसवासितविविधभोजनं भुक्त्वा ।  
 पीत्वा च भूरि मद्यं जगाद लुब्धः स कङ्कालीम् ॥ ७३ ॥  
 सततं दिनव्ययं वः सर्वमहं समुचितं प्रदास्यामि ।  
 एवंविधस्तु न पुनः कार्यः स्थूलव्ययारम्भः ॥ ७४ ॥  
 इत्युक्त्वा स गृहं निजमगमद्गगनस्थलीकृषिकृताशः ।  
 लाभप्रदर्शनं किल लुब्धधियां वञ्चनोपायः ॥ ७५ ॥

अन्येद्युर्दिवसव्ययमानेतुं कुटिलचेतसस्तस्मात् ।  
 चित्तग्रहणाय निजां विससर्ज कलावती दासीम् ॥ ७६ ॥  
 मुचिरात्समेत्य दासी शरावचञ्चत्सहिङ्गुकणभूर्जा ।  
 हस्तेन विस्फुटन्ती कलावतीं सस्मितामवदत् ॥ ७७ ॥  
 श्वशुरेण ते महार्घः प्रहितोऽयं भूरिभोज्यसंभारः ।  
 उत्तिष्ठ कुरु विभागं निमन्त्र्यतां बन्धुवर्गश्च ॥ ७८ ॥  
 तैलस्य तोलकमिदं तोलकयुगलं च चूर्णलवणस्य ।  
 दत्त्वा मामिदमूचे भ्रुकुटीकुटिलाननः स परम् ॥ ७९ ॥  
 तैलमिदं लवणमिदं शाकाय श्वेतिकाद्वयं दत्तम् ।  
 वेश्यायाः किं कामी ददाति दिवसव्यये लक्षम् ॥ ८० ॥  
 इत्युक्त्वा तत्प्रहितं दासी संदर्श्य थूकृतं बहुशः ।  
 क्षित्वा दूरे तन्मुखदर्शनमलिनां निनिन्द दृशम् ॥ ८१ ॥  
 अन्येद्युः कङ्काली विचिन्त्य तद्वञ्चने सुखोपायम् ।  
 प्रययौ कृत्वा विजने कलावतीं विदितवृत्तान्ताम् ॥ ८२ ॥  
 सा वर्णमानमुद्गासदृशसमुद्रद्वयं विधाय नवम् ।  
 एकस्मिन्नाभरणान्यन्यस्मिन्नुपलखाण्डिकां विदधे ॥ ८३ ॥  
 स्थूलतरतूलपटिकाप्रावरणं प्राप्य भाण्डशालाग्रम् ।  
 सा कक्षाञ्चलसंवृतसमुद्रयुगलावदद्वणिजम् ॥ ८४ ॥  
 वाराणसीप्रयाणे नक्षत्रं क्षिप्रकृन्ममोपनतम् ।  
 नास्ति पुनर्वसुनातरदर्शनमात्रं त्वयि गतायाम् ॥ ८५ ॥  
 इदमाभरणं सर्वं समुद्रकन्यस्तमस्ति रत्नाङ्गम् ।  
 स्त्रीबालधनं भवता प्राणसमं सर्वथा रक्ष्यम् ॥ ८६ ॥  
 इत्युक्त्वा तत्सर्वं संदर्श्य पुनः सुमुद्रितं कृत्वा ।  
 निक्षिप्य पुरः प्रचुरं सा तमवादीत्सहेलैव ॥ ८७ ॥  
 पाथेयमतः पृष्ठाच्छाभे न ममोपयुज्यते लक्षम् ।  
 त्वं दातुमर्हसि सखे देवालयधान्यभुक्तिसंशोध्यम् ॥ ८८ ॥

इति लीलया ब्रुवाणा समुद्रयुगलस्य विनिमयं कृत्वा ।  
 लक्षं क्षणाद्गृहीत्वा जगाम निजवेश्म कङ्काली ॥ ८९ ॥  
 अथ निर्वर्तितकृत्यां ज्ञात्वा तामागतां वणिग्भवनात् ।  
 शङ्खसुतं हर्म्यगता प्रोवाच कलावती विजने ॥ ९० ॥  
 त्वयि मे हृदयमकस्मादन्तः सक्तं बलान्न निर्याति ।  
 त्वं तु धनवान्विवाहं करिष्यसीत्येव मे शङ्का ॥ ९१ ॥  
 दिनरमणीयः पुंसां जन्मजघन्यस्तु गेहिनीसङ्गः ।  
 तदपि विवाहे मोहादविचारतरादराः पशवः ॥ ९२ ॥

नित्यप्रसूतिहतमुत्थिरयौवनेषु

वेशोपचाररहितेषु मदोज्झितेषु ।

गोष्ठीविलासरसकेलिनिरादरेषु

दारेषु का स्मररुचिः कलहाङ्कुरेषु ॥ ९३ ॥

जात्यैव कामिजनरञ्जनजीवितासु

वेशोपचारनिरतासु ससौरभासु ।

कामप्रमोदममकासु सविभ्रमासु

वेश्यासु कस्य न रतिः सततस्मितासु ॥ ९४ ॥

कुरु मे प्रत्ययहेतोर्धनधारणपत्रिकां विवाहे [त्वम्] ।

विहिता सैव तवास्ते मत्तगजस्याङ्कुशशिखेव ॥ ९५ ॥

इत्युक्तः स रमण्या स्थूलतरोज्जासपत्रिकामलिखत् ।

नाम्ना विक्रमशक्तेर्नृपमहिषीभ्रातृपुत्रस्य ॥ ९६ ॥

अथ शय्याभवनगतं प्रातः स्वयमेत्य कङ्काली ।

जामातरमिदमवदन्मिथ्यैव सखेदवदनेव ॥ ९७ ॥

आसन्नयौवनस्त्वं दुहितुर्मे यौवनं त्वया प्रायः ।

क्षपितमलक्ष्यं स्त्रीणां गलति हि सहसैव तारुण्यम् ॥ ९८ ॥

स्थिरयौवनाः प्रकृत्या पुरुषाः किल तालसालसंकाशाः ।

ह्यः कन्यकाद्य तरुणी प्रातर्दृष्ट्वा भवत्येव ॥ ९९ ॥

मासादधिकायातं दिनद्वयं पुष्पदर्शनस्ताने ।  
 अद्यैव कलावत्या गर्भाशङ्काकुलं चेतः ॥ १०० ॥  
 यौवनविभ्रमशापस्तनुनलिनीतुहिननिकरघनपातः ।  
 प्रसवदिनं नारीणां पातकमुग्रं स्तनयुगस्य ॥ १०१ ॥  
 प्रसवहृतयौवनानामधोमुखे लज्जयेव कुचयुगले ।  
 भवति न पण्यवधूनां विक्रयचर्चा तृणेनापि ॥ १०२ ॥  
 स्थविरत्वे पुरुषाणां भवन्ति सुखजीविकाः परिज्ञानैः ।  
 यौवननाशे वेश्या यदि परमटति स्फुटं भिक्षाम् ॥ १०३ ॥  
 तस्माज्जनकाभावादविकलमापत्स्यमाननिजविभवम् ।  
 अधिकरणपत्रलिखितं प्रयच्छ सुमते कलावत्यै ॥ १०४ ॥  
 इत्युक्ते कुट्टन्या सोत्साहः प्रीतये वणिक्तनयः ।  
 आपत्स्यमानमखिलं प्रददौ हृष्टः कलावत्यै ॥ १०५ ॥  
 अथ शिथिलादरया[स]द्वित्रैर्दिवसैः समेत्य कङ्काल्या ।  
 कृतसंकेतः कङ्कः.....श्रुत्यै कलावतीमूचे ॥ १०६ ॥  
 अयि रागदग्धहृदये कलावति व्रतवतीव कस्य त्वम् ।  
 एष त्वामर्थयते ठक्कुरपुत्रो रणविलासः ॥ १०७ ॥  
 देवगृहगङ्गादिविरस्तव सततप्रार्थनानुबन्धेन ।  
 पदमुक्तिधन्यकाले गणयति चण्डं मकरगुप्तः ॥ १०८ ॥  
 अद्यापि महामात्यः सत्यरथस्त्वत्कृते समर्घदिने ।  
 प्रहिणोति वस्त्रयुगलं न च प्रसादस्त्वयास्य कृतः ॥ १०९ ॥  
 प्रेक्षणके त्वां दृष्ट्वा साहसराजेन राजपुत्रेण ।  
 त्वद्गत[स]रभसमनसा वासवसेनावरुद्धिका त्यक्ता ॥ ११० ॥  
 विरजसि वयसि नवेऽस्मिन्नेकश्चेदीप्सितस्तव स्वामी ।  
 तत्किं यौवनभङ्गे ददाति कश्चिद्धनं मुग्धे ॥ १११ ॥  
 याभिर्यौवनसमये रागेण धनार्जनं परित्यक्तम् ।  
 ता एताः पर्यन्ते भस्माङ्ग्यश्चीवरिण्यश्च ॥ ११२ ॥

कुचकाञ्चनकलशवती नितम्बसिंहासना स्मितच्छत्रा ।  
 एकपुरुषोपसेव्या नूनं त्वं रतिरमणराज्यश्रीः ॥ ११३ ॥  
 भुक्तं मयास्य वित्तं दाक्षिण्यमिति प्रनष्टविभवेऽपि ।  
 मा त्वं कृथाः सुमध्ये ह्यो भुक्तं नाद्य तृप्तिकरम् ॥ ११४ ॥  
 दासी दासी तावद्यावत्पुरुषस्य किञ्चिदस्ति करे ।  
 क्षीणधनपुण्यराशेर्दुष्प्रापा स्वर्गनगरीव ॥ ११५ ॥  
 ह्यो दत्त्वार्थं कथमिव गच्छाम्यद्येति निवसते प्रायम् ।  
 कः कुरुते वेश्यानां तत्क्षणधनदानभोग्यानाम् ॥ ११६ ॥  
 इति कङ्कवदननिर्गतवचनशरैर्दारितो वणिक्तनयः ।  
 निश्चेष्टः क्षणमभवद्वैलक्ष्याद्वीक्ष्यमाणः क्षमाम् ॥ ११७ ॥  
 अथ शूलबन्धुनिधनव्यसनाद्यङ्गप्रसङ्गकथनाद्यैः ।  
 शय्यावहारमकरोत्कलावती शङ्खतनयस्य ॥ ११८ ॥  
 अद्य व्रतनियमो मे दुःस्वप्ननिरीक्षणात्परं मातुः ।  
 षष्ठीप्रजागरेऽद्य च राजकुले तत्र मे शय्या ॥ ११९ ॥  
 अद्य वयस्यासूनोश्चूडाकरणं मृगाङ्गदत्तस्य ।  
 इत्यादिभिरपदेशैः सा प्रययौ कामिनां भवनम् ॥ १२० ॥  
 त्वरिता ततः प्रभाते कदाचिदभ्येत्य कम्पविकलाङ्गी ।  
 कङ्काली शङ्खसुतं जगाद भयसंभ्रमार्तेव ॥ १२१ ॥  
 उत्तिष्ठ पुत्र तूर्णं व्रज दत्त्वा शिरसि किञ्चिदविभाव्यम् ।  
 अस्मत्कृतेऽद्य यूनोः सपत्नकलहे वधो वृत्तः ॥ १२२ ॥  
 नगरपतिर्विषमतरः कलावती मित्रमन्दिरं याता ।  
 त्वं तु वणिक्सुत साधुर्धनगन्धे धावति क्षमापः ॥ १२३ ॥  
 तूलपटीं त्यज पृष्ठाद्गृहाण तूस्तीं (?) घरद्वमालातः ।  
 को जानीते वर्त्मनि किं कुरुते कः परिज्ञाय ॥ १२४ ॥  
 इत्युक्ते कङ्काल्या मिथ्यैव विशल्यवेश्मकरणाय ।  
 कृत्वा तदुक्तमखिलं पङ्कः प्रययौ कुमार्गेण ॥ १२५ ॥

वेश्यालताः सरागं पूर्वं तदनु प्रलीनतनुरागम् ।  
 पश्चादपगतरागं पल्लवमिव दर्शयन्ति निजचरितम् ॥ १२६ ॥  
 इति समयमातृकायाः कङ्काल्या बुद्धिसंविभागेन ।  
 भुक्त्वा वणिजः सकलं कलावती पूर्णविभवाभूत् ॥ १२७ ॥  
 इति बहुभिरुपायैः कुट्टनी कामुकानां  
 कृतसुकृतविहीना वञ्चनां सा कृतघ्ना (?) ।  
 वनभुवि मृगबन्धं हन्त पश्यन्ति नित्यं  
 तदपि हरिणशावाः कूटपाशं विशन्ति ॥ १२८ ॥  
 समयेन मातृका सा कृत्रिमरूपा कृता कलावत्या ।  
 तन्नाम्नैव निबन्धः क्षेमेन्द्रेण प्रवद्धोऽयम् ॥ १२९ ॥  
 इति श्रीक्षेमेन्द्रकृतायां समयमातृकायां कामुकप्राप्तिर्नामाष्टमः समयः ।

सालंकारतया विभक्तिरुचिरच्छाया विशेषाश्रया  
 वक्रा सादरचर्वणा रसवती मुग्धार्थलब्धा परम् ।  
 आश्रयोचितवर्णनानवनवास्वादप्रमोदार्चिता  
 वेश्या सत्कविभारतीव हरति प्रौढा कलाशालिनी ॥ १ ॥  
 संवत्सरे पञ्चविंशे पौषशुक्लादिवासरे ।  
 श्रीमतां भूतिरक्षायै रचितोऽयं स्मितोत्सवः ॥ २ ॥  
 अद्रिच्छिद्रविनिद्ररौद्रफणिनामत्रास्ति कालं कुलं  
 मत्तास्तत्र वसन्ति दन्तिपतयः सिंहाश्रयेयं गुहा ।

१. तद्देशप्रसिद्धे लौकिकाब्दे. अर्थात् १०५० मिते ख्रिस्ताब्दे क्षेमेन्द्रेण समयमा-  
 तृका प्रणीता. गतकलिवर्षेषु पञ्चविंशतिरहितेषु शतभक्तेषु यदवशिष्यते, स एव लौकि-  
 काब्दः. तस्यैव सप्तर्षिसंवत्सरश्च संवत्सरादिनाम्ना काश्मीरादिषु पर्वतदेशेषु व्यवहारः.  
 राजतरङ्गिणीकर्तापि प्रायो लौकिकाब्देन व्यवहरति 'कलेर्गतैः सायकनेत्रवर्षैः सप्तर्षि-  
 वर्यास्त्रिदिवं प्रयाताः । लोके हि संवत्सरपत्रिकायां सप्तर्षिमानं प्रवदन्ति सन्तः ॥' इति  
 कस्यचित्पद्यम्. पञ्चविंशतिरहितः कलिगताब्दगणः सप्तर्षिसंवत्सरो भवति, तत्र शतसं-  
 ख्यया भजनं तु केवलमङ्गसंकोचार्थमिति ज्ञेयम्.

इत्यार्तिप्रतिबद्धवृद्धशबरी वर्गेण मार्गाग्रगा  
 यद्वैरिप्रमदाः सदा वनमहीगाढग्रहे वारिताः ॥ ३ ॥  
 वीरस्यार्तदयाविधेयमनसः शीलव्रतालंकृते-  
 निस्त्रिंशः परदारकृजयविधौ यस्यैककार्यः सुहृत् ।  
 तस्यानन्तमहीपतेर्विरजसः प्राज्याधिराज्योदये  
 क्षेमेन्द्रेण सुभाषितं कृतमिदं सत्पक्षरक्षाक्षमम् ॥ ४ ॥  
 इति श्रीक्षेमेन्द्रकृता समयमातृका समाप्ता ।

---

